



# अवैध मजार के नाम पर लूटने का गोरखधंधा



**नई दिल्ली।** मजार एक ऐसी जगह होती है, जहां मुसलमान ही नहीं हिंदू धर्म के लोग भी सजदा करने जाते हैं। लेकिन कुछ लोगों ने इसे धर्म का धंधा बनाकर रख दिया है। हमारे सहयोगी टीवी चैनल इंडिया डेली लाइव ने एक्सक्लूसिव स्टिंग ऑपरेशन 'लुटेरी लाश' में आस्था के नाम पर देश भर में चलाए जा रहे इस गोरखधंधे का खुलासा किया है। इंडिया डेली के 11 रिपोर्टरों की टीम ने 45 दिनों तक 117 जगहों पर छानबीन करके इस स्टिंग ऑपरेशन में पर्दाफाश किया कि अवैध मजार के नाम पर किस तरह बिजनेस चलाया जा रहा है।

## इंडिया डेली लाइव के स्टिंग ऑपरेशन 'लुटेरी लाश' में सबसे बड़ा खुलासा



ऑपरेशन लुटेरी लाश से साफ हो गया कि कुछ लोग चंद पैसों के लिए लोगों की आस्था का किस तरह मजाक बनाकर बिजनेस कर रहे हैं। अवैध मजार चलाने वाले खुद खुफिया कैमरे के सामने बता रहे हैं कि धीरे-धीरे अगरबत्ती लगानी शुरू कर दीजिए, फिर बताशे रख दीजिए... जब दो चार छह आदमी आने शुरू हो जाएं तो कब्र सी बना लें और उस पर चादर डाल दें। बस धंधा शुरू। ये लोग मजार के लिए

अक्सर किसी गरीब बस्ती में जमीन तलाशते हैं। घनी आबादी वाली जगह चुनते हैं। खुफिया कैमरे के सामने इन लोगों ने बताया कि अवैध मजार का कथित बिजनेस जमने में एक से डेढ़ साल का वक्त लग जाता है। बस वहां दाढ़ी वाले आदमी को रखना होता है। वह टोपी लगा कर और मोर पंख की झाड़ू लेकर महीने भर बैठता है, उसके बाद बोर्ड लगा दिया जाता है। इंडिया डेली की इनवेस्टिगेटिव टीम यूपी के मुजफ्फरनगर में अपने



खुफिया कैमरे के साथ एक मजार पर पहुंची और मौलवी से अवैध मजार बनाने की पेशकश रखी। एक मौलवी ने बताया कि 4 फीट गहरा गड्ढा खोद दो। उसमें लाश रख दो। इलाके में इस धंधे से जुड़ा मौलवी या तांत्रिक लाश या कंकाल जुगाड़ करने का 10-20 हजार रुपये लेता है। अगर लाश का इंतजाम नहीं हो पाए तो पुतला रख दो। उन्होंने ये भी बताया कि गाजियाबाद में पत्थर का बना पुतला मिलता है।

### खुद बताया, कैसे जमाएं धंधा

खुफिया कैमरे के सामने लोगों ने दावा किया कि वे मजार का बिजनेस चलाने वाले तीन-चार आदमी भी मुहैया करा देंगे। एक साल तक 20-25 हजार रुपये महीने का खर्च करना होगा। उसके बाद बिजनेस चल पड़ेगा। अगर 100 लोग सजदा करने आएंगे तो उनमें से 20 के मन की मुराद तो यूं ही पूरी हो ही जाएगी।

### सीएम धामी ने कहा, लैंड जिहाद पर एक्शन होगा

इंडिया डेली के स्टिंग ऑपरेशन लुटेरी लाश के खुलासे पर उत्तराखंड के मुख्यमंत्री पुष्कर सिंह धामी ने कहा कि उत्तराखंड के अंदर सरकारी जमीन पर बड़े पैमाने पर अतिक्रमण हुआ है। 1000 से भी ज्यादा जगह पर मजार बनी हैं, जिनमें कोई अवशेष नहीं हैं। 100 से ज्यादा जगहों पर अतिक्रमण हटाया गया है। यह दुर्भाग्यपूर्ण है कि कहीं ना कहीं मजारों के माध्यम से इस लैंड जिहाद को बढ़ावा दिया जा रहा है। हमने निर्णय लिया है कि ऐसी जितने भी अतिक्रमण हैं, उन्हें हटाएंगे।



उत्तराखंड सरकार में मंत्री गणेश जोशी ने कहा कि मैं इंडिया डेली लाइव का विशेष आभार व्यक्त करता हूँ जिसने इस बात की सच्चाई सामने रखी कि जो मजारें बनी हैं, वो अवैध हैं। उसके नीचे ऐसे किसी महापुरुष की कब्र नहीं होती है। ये कमाई का एक जरिया है। उत्तराखंड की मंत्री रेखा आर्या ने कहा कि मैं इंडिया डेली की टीम को शुभकामना दूंगी कि उसने इस अभियान को गति देने का काम किया है। बीजेपी प्रवक्ता प्रेम शुक्ला का कहना है कि मजारों के नाम पर लैंड जिहाद की सच्चाई को जनता के सामने सफलतापूर्वक रखने के लिए इंडिया डेली के स्टिंग ऑपरेशन लुटेरी लाश का मैं अभिनंदन करता हूँ।

## जम्मू-कश्मीर के अनंतनाग में चौथे दिन भी चला ऑपरेशन, ड्रोन-हेलीकॉप्टर की ली गई मदद एलओसी पर घुसपैठ नाकाम, तीन आतंकी ढेर

- ▶ आतंकवादियों को फायरिंग कर दे रही पाकिस्तानी सेना: दिल्ली
- ▶ 2 आतंकियों के शव बरामद, चीनी पिस्तौल समेत हथियार बरामद

**श्रीनगर।** जम्मू-कश्मीर में अनंतनाग जिले के घने जंगलों से आतंकवादियों का सफाया करने के लिए अभियान शनिवार को चौथे भी जारी है। इस ऑपरेशन के लिए ड्रोन और हेलीकॉप्टर की मदद ली जा रही है। दूसरी ओर जम्मू-कश्मीर के बारामूला जिले में शनिवार को सुरक्षाबलों ने नियंत्रण रेखा (एलओसी) पर घुसपैठ की कोशिश को नाकाम करते हुए तीन आतंकवादियों को ढेर कर दिया। उत्तर कश्मीर के उरी में संवाददाता सम्मेलन को संबोधित करते हुए ब्रिगेडियर पी.एम.एस. दिल्ली ने बताया कि सुबह 6.40 बजे खराब मौसम के बावजूद हथलंगा इलाके में तीन से चार आतंकवादियों को नियंत्रण रेखा पार करने की कोशिश करते हुए देखा गया। सेना



ने आतंकवादियों को मार गिराने के लिए अंडर बैरल ग्रेनेड लॉन्चर (यूबीजीएल), मल्टी ग्रेनेड लॉन्चर (एमजीएल) और रॉकेट लॉन्चर का इस्तेमाल किया। उन्होंने कहा कि एक आतंकवादी को ढेर कर दिया गया। सुबह लगभग 9.15 बजे उनके साथ दल की दूसरी बार मुठभेड़ हुई, जो लगभग आधे घंटे तक जारी रही। इस दौरान आतंकवादी को मार गिराया गया। ब्रिगेडियर दिल्ली ने कहा कि तीसरा घायल आतंकवादी

पास की पाकिस्तानी चौकी से की जा रही गोलीबारी की मदद से घुसपैठ कर गया। उन्होंने कहा कि पाकिस्तानी सेना की चौकी ने उसकी घुसपैठ में मदद की और हमारी ओर गोलीबारी की। उन्होंने हमारे ड्रोन पर भी गोलीबारी की। हमारे अनुमान के अनुसार, घायल आतंकवादी ने पाकिस्तानी चौकी से लगभग 300 मीटर दूर सामान्य क्षेत्र में दम तोड़ दिया। मौसम बहुत खराब है, लेकिन इलाके में तलाश जारी है।



### पहाड़ी इलाकों में ऑपरेशन चलाना बहुत कठिन, बदलनी होगी रणनीति: पूर्व डीजीपी एसपी वैध

जम्मू कश्मीर के पूर्व डीजीपी एसपी वैध ने कहा है कि यह ऑपरेशन सेना के लिए बहुत ही कठिन है। क्योंकि यह पहाड़ी इलाका है। यहां घने जंगल में लगभग 70 से 80 डिग्री सीधी चढ़ाई है और दूसरी तरफ खाई है। ऐसी ऊंची जगहों पर बैठे आतंकियों तक नीचे से पहुंचना आसान नहीं है। एसपी वैध ने कहा कि यह आतंकियों की नई रणनीति है, इसलिए अब सेना को भी रणनीति बदली होगी।



### संसद सत्र की पूर्व संध्या पर आज होगी सर्वदलीय बैठक

**नई दिल्ली।** 18 सितंबर से बुलाए गए पांच दिवसीय विशेष संसद सत्र से एक दिन पहले रविवार को सरकार ने सर्वदलीय बैठक बुलाई है। सर्वदलीय बैठक में सरकार सभी दलों के नेताओं के साथ बैठक कर उन्हें सत्र में होने वाले विधायी एवं अन्य कामकाज के बारे में जानकारी देगी और उनके विचार सुनेगी। गौरतलब हो कि सोमवार से शुरू हो रहे सत्र को बुलाये जाने के असामान्य समय ने सभी को हैरत में डाल है। सत्र के लिए सुविबद्ध एजेंडे का एक मुख्य विषय संविधान सभा से शुरू हुई संसद की 75 वर्ष की यात्रा पर एक विशेष चर्चा है।

## विपक्ष विहीन संसद चाहती है सरकार, सतर्क रहना होगा: मल्लिकार्जुन खरगे

**हैदराबाद।** कांग्रेस कार्य समिति की बैठक में अध्यक्ष मल्लिकार्जुन खरगे ने केन्द्र सरकार पर निशाना साधा। खरगे ने मणिपुर हिंसा, हरियाणा और कुछ अन्य राज्यों में सांप्रदायिक तनाव की हालिया घटनाओं का उल्लेख करते हुए आरोप लगाया कि देश गंभीर आंतरिक चुनौतियों से घिरा है और भाजपा आग में घी डालने का काम कर रही है। कांग्रेस कार्य समिति की बैठक में अपने शुरुआती संबोधन के दौरान खरगे ने संसद के विशेष सत्र को लेकर दावा किया कि सत्तारूढ़ पार्टी 'विपक्ष विहीन' संसद चाहती है और ऐसे में उसकी मंशा को लेकर सतर्क



रहना होगा। खरगे ने कई विपक्षी नेताओं के खिलाफ प्रवर्तन निदेशालय की कार्रवाई को लेकर केन्द्र सरकार पर तीखा प्रहार करते हुए कहा कि विपक्षी गठबंधन 'इंडिया' की पिछली तीन बैठकों की सफलता का अंदाजा इसी बात से लगाया जा सकता है कि प्रधानमंत्री नरेन्द्र मोदी और भारतीय जनता पार्टी के नेता

लागातार हमले कर रहे हैं। खरगे ने कहा कि मैं उम्मीद करता हूँ कि मोदी सरकार जश्न मनाना छोड़कर जनता के सरोकार और ज्वलंत मुद्दों पर ध्यान देगी। खरगे ने देश की अर्थव्यवस्था के गंभीर खतरे में होने का दावा किया और कहा कि महंगाई से गरीबों और आम लोगों के जीवन पर संकट है।

### एशिया कप फाइनल में जीत के लिए मिड़ेंगे भारत-श्रीलंका

**नई दिल्ली।** एशिया कप 2023 में फाइनल मुकाबला भारत और श्रीलंका के बीच खेला जाएगा। टूर्नामेंट में दोनों के बीच यह 8वीं खिताबी भिड़त होगी। टूर्नामेंट का खिताबी मुकाबला 17 सितंबर, रविवार को कोलंबो के आर. प्रेमदासा स्टेडियम में खेला जाएगा। भारत फाइनल में जगह बनाने वाली पहली टीम बनी थी। इसके बाद श्रीलंका ने सुपर-4 में पाकिस्तान को हराकर खिताबी मुकाबले का टिकट कटवाया। एशिया कप में ऐसा पहली बार नहीं हो रहा कि जब फाइनल में भारत और श्रीलंका की टीमें आमने-सामने हैं, इससे पहले दोनों टीमें 7 बार सामना कर चुकी हैं।

## ‘बोलने की आजादी लेकिन नफरत भरे भाषण न दिए जाएं’

**चेन्नई।** सनातन धर्म पर चल रही बहस के बीच मद्रास हाई कोर्ट ने अहम टिप्पणी करते हुए कहा है कि सनातन धर्म शाश्वत कर्तव्यों का एक समूह है, जिसमें राष्ट्र, राजा, अपने माता-पिता और गुरुओं के प्रति कर्तव्य और गरीबों की देखभाल करना शामिल है। न्यायमूर्ति एन शेषशायी ने कहा कि बोलने की आजादी एक मौलिक अधिकार है, लेकिन इसका मतलब यह नहीं है कि नफरत भरे भाषण दिए जाएं, खासकर जब यह किसी धर्म से जुड़ा हो। उन्होंने कहा कि जरूरत बात की है कि इस तरह के भाषण से किसी को घोट नहीं पहुंचे। उन्होंने कहा कि बोलने की आजादी का

मतलब घुणास्पद भाषण नहीं हो सकता है। उन्होंने कहा कि ऐसा लगता है कि एक विचार ने जोर पकड़ रहा है कि सनातन धर्म पूरी तरह से जातिवाद और अस्पृश्यता को बढ़ावा देने के बारे में है, एक ऐसी धारणा जिसे उन्होंने दृढ़ता से खारिज कर दिया। न्यायमूर्ति ने कहा कि समान नागरिक अधिकार वाले देश में अस्पृश्यता बर्दाश्त नहीं की जा सकती। भले ही इसे सनातन धर्म के सिद्धांतों के भीतर कहीं न कहीं अनुमति के रूप में देखा जाता है, फिर भी इसके लिए कोई जगह नहीं हो सकती है, क्योंकि संविधान के अनुच्छेद 17 में घोषित किया गया है कि अस्पृश्यता को समाप्त कर दिया गया है।

### वन नेशनल वन इलेक्शन पर समिति की पहली बैठक 23 को

**भुवनेश्वर।** देश में एक साथ चुनाव कराने पर गौर करने और सिफारिशें करने के लिए उच्च स्तरीय समिति के प्रमुख पूर्व राष्ट्रपति रामनाथ कोविंद ने कहा कि समिति की पहली बैठक 23 सितंबर को होगी। कोविंद ने यहां कहा कि पहली बैठक 23 सितंबर को होगी। वह विश्वविद्यालय के दीक्षांत समारोह में भाग लेने के लिए भुवनेश्वर में थे। गौरतलब हो कि सरकार ने दो सितंबर को लोकसभा, राज्य विधानसभाओं, नगर पालिकाओं और पंचायतों के एक साथ चुनाव कराने की संभावना पर गौर करने और सिफारिश करने के लिए आठ सदस्यीय समिति को अधिसूचित किया था।

## प्रश्नपत्र लीक मामले में आरपीएससी सदस्य समेत दो गिरफ्तार

**नई दिल्ली।** प्रवर्तन निदेशालय ने राजस्थान में प्रश्नपत्र लीक मामले में राजस्थान लोक सेवा आयोग (आरपीएससी) के सदस्य बाबूलाल कटारा और अनिल कुमार मीणा को गिरफ्तार किया है। प्रवर्तन निदेशालय के अधिकारियों ने बताया कि कटारा और मीणा को धनशोधन निवारण अधिनियम के प्रावधानों के तहत गिरफ्तार किया गया। दोनों को एक विशेष अदालत ने तीन दिन के लिए ईडी की हिरासत में भेज दिया है। निदेशालय ने वरिष्ठ अध्यापक ग्रेड दो की भर्ती के लिए आरपीएससी द्वारा 21 से 24 दिसंबर 2022 के बीच आयोजित की परीक्षा के सामान्य ज्ञान का प्रश्नपत्र लीक होने के संबंध में राजस्थान पुलिस द्वारा दर्ज मामले की जांच का जिम्मा संभाला है। उन्होंने कहा कि आरोप है कि कटारा ने प्रश्नपत्र लीक किया और उसे मीणा को बेच दिया और मीणा ने अन्य लोगों की मदद से इसे आठ से दस लाख रुपये में अभ्यर्थियों को बेचा।

## गृहमंत्री ने बिहार की धरती से लालू प्रसाद और मुख्यमंत्री नीतीश कुमार को घेरा कुर्सी खाली नहीं, मोदी ही अगले पीएम: शाह

**पटना।** केंद्रीय गृह मंत्री अमित शाह ने बिहार की धरती से इंडिया गठबंधन के घटक दल आरजेडी के सुप्रीमो लालू प्रसाद यादव और जदयू नेता एवं बिहार के मुख्यमंत्री नीतीश कुमार पर जमकर निशाना साधा।

मधुबनी जिले के झंझारपुर अनुमंडल स्थित ललित कपूरी स्टेडियम में जनसभा को संबोधित करते हुए शाह ने कहा कि ये जो गठबंधन है, ये स्वार्थ का गठबंधन है, लालू जी अपने बेटे को मुख्यमंत्री बनाना चाहते हैं और नीतीश जी हर बार की तरह प्रधानमंत्री बनना चाहते हैं, नीतीश बाबू आपकी दाल नहीं गलेगी, प्रधानमंत्री का पद वहां खाली नहीं है, वहां फिर से एक बार नरेंद्र मोदी



जी बैठने वाले हैं। शाह ने कहा कि ये लोग फिर से बिहार को जंगलराज

बनाने की दिशा में ले जा रहे हैं, तुरंत करण करके बिहार को फिर से ऐसे

तत्व के हाथ में रखना चाहते हैं, जो बिहार को सुरक्षित नहीं रख सकता। उन्होंने कहा कि बिहार में भाजपा की सरकार बनेगी। बिहार की जनता 40 में से 40 लोकसभा सीट भाजपा को जिताएगी। गृहमंत्री ने अमित शाह ने कहा कि बिहार सरकार ने जन्माष्टमी की छुट्टी रद्द की तो जनता के आक्रोश के बाद वापस लिया। सभास्थल पर अगल-बगल के इलाके के 31 विधान सभा से आए हुए लोगों का मैं स्वागत करता हूँ। मोदी सरकार ने देश के लोगों को चंद्रयान अभियान की सफलता से गौरवान्वित किया। सभी देशवासियों का सर ऊंचा हुआ।

## अनाथ बच्चों के लिए कोविड-19 योजनाओं के लाभ की संभावनाएं तलाशें

**नई दिल्ली।** सुप्रीम कोर्ट ने कहा कि कोविड-19 महामारी के कारण अनाथ हुए बच्चे और उस बच्चे के बीच अंतर करना उचित नहीं है जिसके माता या पिता की दुर्घटना में मृत्यु हो गई थी। सुप्रीम कोर्ट ने केंद्र से सभी अनाथ बच्चों तक पीएम केयर्स फंड सहित कोविड-19 योजनाओं का लाभ पहुंचाने की संभावनाएं तलाशने को कहा। साथ ही कोर्ट ने केंद्र और राज्य सरकारों से इस पर प्रतिक्रिया मांगी कि क्या धारा 2(घ) शिक्षा का अधिकार अधिनियम 2009 में वंचित समूहों से संबंधित बच्चों की अभिव्यक्ति को परिभाषित किया गया है, इसमें अनाथ बच्चे भी शामिल हो सकते हैं। प्रधान न्यायाधीश जी. वाई. चंद्रचूड़, न्यायमूर्ति जे. बी.



पारदीवाला और न्यायमूर्ति मनोज मिश्रा की पीठ ने शुक्रवार को केंद्र की ओर से पेश अतिरिक्त सॉलिसिटर जनरल (एसजी) विक्रमजीत बनर्जी से मामले में निर्देश लेने को कहा। पीठ ने बनर्जी से कहा कि आपने उन अनाथ बच्चों के लिए बिल्कुल सही नीति बनाई है, जिनके माता-पिता की मृत्यु कोविड महामारी के कारण हो गई थी। एक अनाथ तो अनाथ ही होता है, भले ही माता-पिता की मृत्यु किसी दुर्घटना में हुई हो या बीमारी से हुई हो।



# यीडा तैयार करेगा देश की पहली एयरोट्रोपोलिस सिटी

## जेवर एयरपोर्ट के पास 6,554 हेक्टेयर में बनायी जाएगी सिटी

### ❖ जनभावना टाइम्स

ग्रेटर नोएडा। जेवर में बन रहे नोएडा अंतरराष्ट्रीय हवाई अड्डे के पास करीब 6,554 हेक्टेयर जमीन में एयरोट्रोपोलिस सिटी को विकसित किया जाएगा। इस एयरोट्रोपोलिस सिटी में घर, ऑफिस, उद्योग, स्कूल और शॉपिंग कॉम्प्लेक्स होंगे।

एयरोट्रोपोलिस सिटी नोएडा अंतरराष्ट्रीय हवाई अड्डे के नजदीक बनाया जाएगा। यमुना प्राधिकरण की बोर्ड बैठक में मास्टर प्लान 2041 को मंजूरी दे दी गयी है। मास्टर प्लान में यमुना प्राधिकरण ने एयरोट्रोपोलिस सिटी विकसित करने का प्रावधान भी रखा है। यमुना प्राधिकरण से मिली जानकारी के मुताबिक, एरोट्रोपोलिस का बुनियादी ढांचा, भूमि उपयोग और



अर्थव्यवस्था नोएडा अंतरराष्ट्रीय हवाई अड्डे पर केंद्रित होगी। दिल्ली की एयरोसिटी की तर्ज पर इसका विकास

किया जाएगा। लेकिन, यह उससे काफी बड़ी और अलग होगी। यमुना प्राधिकरण एयरोसिटी को विश्वस्तरीय

**चार नए शहरों से घिरी होगी एयरोट्रोपोलिस**  
यमुना प्राधिकरण एक्सप्रेस-वे के किनारे तीन नए शहरों को बसाने की तैयारी में जुटा हुआ है। यह तीनों शहर अलीगढ़, मथुरा और आगरा जिले की सीमा में बसाए जाएंगे। इसके अलावा चौथा शहर नोएडा प्राधिकरण द्वारा बसाया जाएगा। यह नया शहर गौतमबुद्ध नगर और बुलंदशहर जिले के 80 गांवों में विकसित होगा। इन चारों शहरों की डीपीआर बनाई जा रही है।

सुविधायुक्त बनाने की तैयारी में जुटा हुआ है। एयरोट्रोपोलिस सिटी में आवासीय, औद्योगिक, कॉमर्शियल और संस्थागत गतिविधियां एकसाथ की जा सकेंगी। इसमें लॉजिस्टिक गतिविधियां, मनोरंजन, व्यावसायिक क्षेत्र, वाणिज्यिक और सहायक गतिविधियां शामिल होंगी।  
एयरोट्रोपोलिस मुख्य रूप से एमएसएमई, सिविल एविएशन और कृषि क्षेत्रों में आर्थिक गतिविधियों की

## पुलिस ने 48 घंटों में सुलझाया सर्विस राइफल चोरी का मामला



### ❖ जनभावना टाइम्स

**नई दिल्ली।** मध्य जिले के स्पेशल स्टाफ, एएटीएस और नारकोटिक्स की टीम ने दो आरोपी व्यक्तियों विकास उम्र 25 वर्ष (साइकिल रिक्शा का मालिक) निवासी जिला भैरवा, थाना बरमानी नेपाल और कबीर उम्र- 21 वर्ष निवासी तक्तिया कला माता सुंदरी रोड रणजीत को गिरफ्तार किया है। इनकी गिरफ्तारी के साथ 48 घंटे के भीतर थाना कमला मार्केट की सनसनीखेज चोरी की गुत्थी सुलझ गई है। डीसीपी ने बताया कि 13 सितंबर 23 को सहायक कमांडेंट 3री एनएपी बीएन

नागलैंड सशस्त्र पुलिस बटालियन ने रिपोर्ट दी कि 20 लाइव राउंड्स और मोबाइल फोन के साथ एक सर्विस इंसास राइफल 5.56 इंडियन स्मॉल आर्म्स सिस्टम एमएस फ्लैट में सेंद्री पोस्ट से किसी ने चोरी कर ली है।

इस संबंध में थाना कमला मार्केट में मामला दर्ज कर एसीपी ऑफिस की देखरेख में मध्य जिले के ऑपरेशन विंग की एक विशेष टीम का बनाई गई जिसका नेतृत्व इन्स्पेक्टर विक्रम दहिया, प्रभारी स्पेशल स्टाफ और निरीक्षक शैलेन्द्र कुमार शर्मा, प्रभारी एएटीएस, मध्य जिला ने किया।

## लैंडफिल साइटों की 20 प्रतिशत सफाई करने में भी एमसीडी विफल : भाजपा

### ❖ जनभावना टाइम्स

**नई दिल्ली।** दिल्ली भाजपा के महासचिव हर्ष मल्होत्रा और मीडिया प्रमुख प्रवीण शंकर कपूर ने आरोप लगाया कि एमसीडी नौ माह के नगर निगम शासन के बाद भी भलस्वा, गाजीपुर और ओखला में तीन लैंडफिल साइटों की सफाई के कार्य को आंशिक रूप से भी पूरा करने में विफल रही

भाजपा नेताओं ने कहा है कि 2020, 2021 और 2022 के दौरान, मुख्यमंत्री अरविंद केजरीवाल सहित आम आदमी पार्टी के नेता आरोप लगाते रहे कि तत्कालीन भाजपा शासित एमसीडी में अक्षमता और भ्रष्टाचार के कारण लैंडफिल साइटों की सफाई नहीं हो पा रही है। वे कहते थे कि जिस दिन दिल्ली के लोग हमें दिल्ली नगर निगम में चुनेंगे, हम एक साल से भी कम समय में सभी

लैंडफिल साइटों को खाली कर देंगे। भाजपा नेताओं ने कहा है कि दिसंबर, 2022 में एमसीडी चुनाव जीतने वाली आम आदमी पार्टी अपने बड़े चुनाव पूर्व वादों के बावजूद नौ महीनों में लैंडफिल साइटों की 20 प्रतिशत ऊंचाई भी साफ करने में विफल रही है भाजपा नेताओं ने कहा है कि आम आदमी पार्टी की मेयर शैली ओबेरॉय के शपथ ग्रहण के तुरंत बाद दिल्ली के मुख्यमंत्री अरविंद केजरीवाल ने 3 मार्च 2023 को गाजीपुर लैंडफिल साइट का दौरा किया था और आश्वासन दिया था कि 31 मार्च 2024 तक तीनों लैंडफिल साइटों को साफ कर दिया जाएंगे लेकिन शर्मनाक बात यह है कि कल एमसीडी ने एक प्रेस नोट जारी कर स्वीकार किया कि 20 प्रतिशत भी काम नहीं हुआ है और अब 31 दिसंबर, 2025 की नई तारीख दी है।

## सेक्टर 51 में आरडब्ल्यूए ने निकाली स्वच्छता रैली



### ❖ जनभावना टाइम्स

**नोएडा।** सेक्टर 51 के चिल्ड्रन पार्क में एचसीएल फाउंडेशन और आरडब्ल्यूए ने संयुक्त रूप से स्वच्छता रैली निकाली। यह स्वच्छता रैली सेक्टर 51 के आरडब्ल्यूए महासचिव संजीव कुमार के नेतृत्व में निकाली गयी।

सेक्टर 51 के आरडब्ल्यूए महासचिव संजीव कुमार ने बताया कि स्वच्छता कर्मियों के लिए विश्व सफाई दिवस मनाने के महत्व के बारे में विस्तार से चर्चा की गयी। स्वच्छता

कार्यकर्ताओं के साथ जुड़ाव के खेल और एसडब्ल्यूएम पर आधारित कार्यक्रमों का आयोजन किया गया। इस मौके पर पीवीडीएनएल विभाग के एसडीओ बीके कश्यप, नोएडा प्राधिकरण के वर्क सर्फिल 3 के असिस्टेंट मैनेजर प्रदीप कुमार, आरडब्ल्यूए महासचिव संजीव कुमार, उपाध्यक्ष पवन कुमार शर्मा, एके सरनी, मनमोहन मारवाह, एचसीएल फाउंडेशन से शिखा सिंह, रिया अब्राहम और आकाश चौहान समेत कई लोग मौजूद रहे।

## पीएम मोदी 'यशोभूमि' कन्वेंशन सेंटर का आज करेंगे उद्घाटन

### ❖ जनभावना टाइम्स

**नई दिल्ली।** प्रधानमंत्री नरेंद्र मोदी द्वारा रविवार को अपने जन्मदिन पर द्वारका में यशोभूमि नामक इंडिया इंटरनेशनल कन्वेंशन सेंटर (आईआईसीसी) के पहले चरण का उद्घाटन करने की उम्मीद है।

उनके द्वारका सेक्टर 21 से द्वारका सेक्टर 25 में एक नए मेट्रो स्टेशन तक दिल्ली एयरपोर्ट मेट्रो एक्सप्रेस लाइन के विस्तार को भी समर्पित करने की संभावना है। ₹4,400 करोड़ की लागत से 73,000 वर्ग मीटर से अधिक के विशाल क्षेत्र में बने यशोभूमि केंद्र में मुख्य सभागार सहित 15 सम्मेलन कक्ष शामिल हैं। इसमें एक भव्य बॉलरूम और 13 बैठक कक्ष भी हैं जिनकी कुल क्षमता 11,000 प्रतिनिधियों को रखने की है। लगभग 2,500 मेहमानों को समायोजित करने में सक्षम एक विशाल बॉलरूम के साथ, यह कार्यक्रमों के लिए एक भव्य सेंटिंग



प्रदान करता है। सभी उपस्थित लोगों की सुरक्षा सुनिश्चित करने के लिए कार्यक्रम स्थल में अत्याधुनिक सुरक्षा का विशाल प्रदर्शनी क्षेत्र है। इस परियोजना को दुनिया की सबसे बड़ी बैठकें, प्रोत्साहन, सम्मेलन और प्रदर्शनी (एमआईसीई) सुविधा के रूप में देखा जा रहा है। पूर्ण हॉल लगभग 6,000 मेहमानों के बैठने की क्षमता से सुसज्जित है। नए मेट्रो स्टेशन 'यशोभूमि द्वारका सेक्टर 25' के

उद्घाटन के साथ यह दिल्ली एयरपोर्ट मेट्रो एक्सप्रेस लाइन से भी जुड़ जाएगा। उद्घाटन के बाद उसी दिन दोपहर तीन बजे से स्टेशन चालू हो जाएगा। आगामी मेट्रो स्टेशन में तीन सबसे होंगे: स्टेशन को प्रदर्शनी हॉल, कन्वेंशन सेंटर और केंद्रीय क्षेत्र से जोड़ने के लिए 735 मीटर की लंबाई वाला एक। दूसरा सबसे द्वारका एक्सप्रेसवे के प्रवेश/निकास बिंदुओं से जुड़ेगा और तीसरा मेट्रो स्टेशन को यशोभूमि के भविष्य के प्रदर्शनी हॉल के फ़ोरय से जोड़ेगा।

## सीईओ ने औद्योगिक सेक्टर का किया निरीक्षण



### ❖ जनभावना टाइम्स

**नोएडा।** सेक्टर 1 से 11 स्थित औद्योगिक सेक्टर का नोएडा प्राधिकरण के मुख्य कार्यपालक अधिकारी डॉ. लोकेश एम ने निरीक्षण किया। इस निरीक्षण के दौरान नोएडा प्राधिकरण के सीईओ डॉ. लोकेश एम ने संबंधित अधिकारियों को स्वच्छता समेत कई आवश्यक दिशा-निर्देश जारी किए।

इस दौरान अपर मुख्य कार्यपालक अधिकारी, विशेष कार्याधिकारी, प्राधिकरण के विभिन्न अभियान्त्रिकी विभागों, सिविल, विद्युत/यांत्रिकी और जनस्वास्थ्य विभाग के महाप्रबन्धक

समेत उप महाप्रबन्धक भी मौजूद रहे। सीईओ डॉ. लोकेश एम ने कहा कि सेक्टर 6 में विभिन्न स्थानों पर मार्गों के किनारे फुटपाथ एरिया में ओपन ड्रेन को जल्द से जल्द कवर कराया जाए। सड़कों पर अनुपयुक्त निर्माण सामग्री, बिजली के खम्भे समेत सभी को जल्द से जल्द हटाया जाए, विभिन्न चौराहों, क्रॉसिंग, जंक्शन पर नाले और खुले कैमर को जल्द से जल्द कवर किया जाए, सेक्टर 2 में पार्क की क्षतिग्रस्त चारदीवारी और रेलिंग की मरम्मत कराने समेत पाकों की स्वच्छता पर भी विशेष ध्यान रखा जाए, बिजली के तारों और लटके केबलों को जल्द से जल्द ठीक कराया जाए।

## आधिकारिक कामकाज के लिए शीतकालीन सत्र तक इंतजार किया जा सकता था: कांग्रेस

**नई दिल्ली।** भले ही सरकार ने चार विधेयकों पर ध्यान केंद्रित करते हुए पांच दिवसीय संसद के विशेष सत्र के लिए एजेंडा साझा किया है, कांग्रेस ने सत्र बुलाने की आवश्यकता पर सवाल उठाया है और कहा है कि इतनी जल्दी क्या थी क्योंकि इन विधेयकों के लिए शीतकालीन सत्र तक इंतजार किया जा सकता था। सरकार द्वारा बुधवार को विशेष सत्र के एजेंडे की घोषणा के तुरंत बाद, कांग्रेस महासचिव और संचार प्रभारी जयराम रमेश सरकार की आलोचना करने वाले पहले व्यक्ति थे। रमेश ने कहा कि आखिरकार, सोनिया गांधी के प्रधानमंत्री को लिखे पत्र के दबाव के बाद, मोदी सरकार 18 सितंबर से शुरू होने वाले संसद के विशेष 5-दिवसीय सत्र के एजेंडे की घोषणा करने के लिए तैयार हो गई है। उन्होंने कहा कि जैसा कि प्रकाशित किया गया एजेंडा बहुत पुराना है। कुछ भी नहीं - यह सब नवंबर में शीतकालीन सत्र तक इंतजार किया जा सकता था। रमेश ने कहा कि मुझे यकीन है कि विधायी हथगोले हमेशा की तरह अंतिम क्षण में खुलने के लिए तैयार हैं।

## शूटर दादी प्रकाशी तोमर की हालत खराब, मेट्रो अस्पताल में भर्ती

### ❖ जनभावना टाइम्स

**नोएडा।** अंतरराष्ट्रीय शूटर दादी प्रकाशी तोमर की हालत बिगड़ गई। परिवार के अनुसार, चिकित्सकों ने कार्डियक अरेस्ट जैसी स्थिति बताई है। फिलहाल नोएडा के मेट्रो अस्पताल में उनका इलाज चल रहा है। बेटी सीमा तोमर ने बताया कि मां को पिछले चार और पांच दिन से बुखार है। वह नोएडा के मेट्रो हॉस्पिटल में अपना इलाज करा रही हैं। शुक्रवार दोपहर में खाना खाने के बाद उनकी तबियत अचानक खराब होनी शुरू हुई। पहले ठंड लगी, फिर उल्टियां होने लगीं। चिकित्सकों ने दो इन्जेक्शन लगाए। इसके बाद उल्टियां नहीं रुकीं। उनकी हार्टबीट 150 के पार पहुंच गई और ब्लडप्रेसर एकदम डाउन होना चला गया। चिकित्सकों ने कई तरह की जांचें कराईं। जांच में कार्डियक अरेस्ट जैसे लक्षण



आए हैं। फिलहाल उन्हें प्राइवेट वार्ड से सीसीयू वार्ड में शिफ्ट कर दिया गया है। चिकित्सकों ने अगले कुछ घंटे ऑब्जरवेशन के लिहाज से महत्वपूर्ण बताए हैं।

सीमा तोमर ने ट्वीट के माध्यम से जानकारी दी कि माताजी कल तक बिलकुल ठीक थी, लेकिन आज अचानक इनको दिल की समस्या पैदा होने के कारण इन्हें सीसीयू में भर्ती किया गया।



# नॉर्थ ईस्ट स्टूडेंट फेस्टिवल नेस्ट 2023 की मस्ती में डूबे नए छात्र

## ❖ जनभावना टाइम्स

नई दिल्ली। माई होम इंडिया की ओर से शनिवार को दिल्ली के तालकटोरा स्टेडियम में नॉर्थ ईस्ट स्टूडेंट्स के लिए सबसे प्रतिष्ठित महोत्सव, नॉर्थ ईस्ट स्टूडेंट फेस्टिवल 2023 ( नेस्ट फेस्ट-2023) का आयोजन किया गया। इस दौरान दिल्ली में पूर्वोत्तर के इंद्रधनुषी कला के प्रतिजि रंगों, नृत्य संगीत की मनोरम प्रस्तुति एवं फैशन शो का आयोजन किया गया।

फैशन शो में सिने कलाकर एवं गायिका सोमा लैशाराम ने अपनी प्रस्तुति दी। इसके अलावा पूर्वोत्तर के प्रसिद्ध कलाकार नील आकाश, रिटो रीबा, इमनैनला जमीर और एस्तेर हनामटे की यादगार प्रस्तुति ने लोगों को झूमने पर मजबूर कर दिया। इस अवसर पर अष्टलक्ष्मी नृत्य प्रतियोगिता का आयोजन भी किया गया। कार्यक्रम में पूर्वोत्तर के छात्रों का स्वागत चंडीगढ़ यूनिवर्सिटी के छात्रों ने



भांगड़ा नृत्य की शानदार प्रस्तुति से किया। वहीं कथकली नृत्य भी लोगों का मन मोह लिया। मणिपुर का लाय हरोबा, मिजोरम का बांस नृत्य, मेघालय का जैतिया डांस सहित अन्य नृत्य पर लोग जमकर झुमे। नेस्ट फेस्ट में डीयू के अलावा शारदा

यूनिवर्सिटी और सुभारती यूनिवर्सिटी सहित विभिन्न यूनिवर्सिटी में पढ़ने आए पूर्वोत्तर के छात्रों ने अपनी प्रस्तुति से लोगों का दिल जीत लिया। इस अवसर पर डीयू में नार्थ ईस्ट स्टूडेंट्स के अध्यक्ष माइकल को आयोजकों की तरफ से सम्मानित किया गया। इसके

अलावा दिल्ली में पूर्वोत्तर के विभिन्न राज्यों की स्टूडेंट्स यूनियन को भी सम्मानित किया गया। इस अवसर पर मुख्य गण्यमान्य अतिथि के रूप में भारत सरकार के केंद्रीय शिक्षा राज्य मंत्री राजकुमार रंजन सिंह, सिविकम के विधायक नरेंद्र

कुमार सुब्बा एवं मेघालय के पूर्व मंत्री दासाखैताम लमारे सहित कई गण्यमान्य व्यक्ति मौजूद थे। माई होम इंडिया के संस्थापक और नेस्ट फेस्ट के आयोजक सुनील देवधर ने कहा, “हम उत्तर पूर्व के नए छात्रों के लिए नेस्ट फेस्ट का आयोजन करते हैं ताकि उन्हें विभिन्न शहरों में अपने नए वातावरण के अनुकूल बनाने में मदद मिल सके। ‘नेस्ट फेस्ट’ भारत के आठ उत्तर पूर्वी राज्यों (अष्टलक्ष्मी राज्यों) द्वारा अपनाए गए समृद्ध रीति-रिवाजों और परंपराओं को संजोने वाली वार्षिक सांस्कृतिक शाम है।

यह महोत्सव दिल्ली में पहली बार 2015 में शुरू किया गया था। तब से माय होम इंडिया हर साल नेस्ट फेस्ट मनाता है और नए उत्तर पूर्वी छात्रों का भी स्वागत करता है। कार्यक्रम में कैबिनेट मंत्री, पूर्वोत्तर राज्यों के मुख्यमंत्री जैसे विभिन्न प्रतिष्ठित अतिथि शामिल होते रहे हैं और अन्य लोग भी इस यादगार शाम का हिस्सा बन चुके हैं।

## सुदामा सुरभि गऊ सेवा एवं संवर्धन संस्थान ने मनाया गऊ माता का जन्म दिवस



## ❖ जनभावना टाइम्स

नई दिल्ली। सुदामा सुरभि गऊ सेवा एवं संवर्धन संस्थान द्वारा नरेला में गऊ माता का जन्म दिवस मनाया गया। इस दौरान आध्यात्मिक गुरु ईश्वरम जी ने सनातन धर्म में गायों का महत्व और उपयोगिता का वर्णन किया। धेनु मानस की रचना करने वाले परम पूज्य गोपालमणि जी महाराज ने गौ माता का वेदों, महाभारत और रामायण में वर्णित महिमा का व्याख्यान किया।



महाराज जी ने भी गौ माता को राष्ट्रमाता के रूप में पौराणिक तथ्यों के साथ परिभाषित किया। कार्यक्रम में लगभग 25 हजार लोगों ने भाग लेकर भंडारे में प्रसाद ग्रहण किया। इस दौरान प्रेसिडेंट सुनील खत्री ( काला) और महासचिव दिव्यम पाराशर सहित

बड़ी संख्या में श्रद्धालु उपस्थित रहे। बता दें कि सुदामा सुरभि गऊ सेवा एवं संवर्धन संस्थान प्रतिवर्ष बीमार गायों के विभिन्न गऊशालाओं में दवाईयाँ उपलब्ध कराने के साथ-साथ जरूरतमंद गऊशालाओं को चारा भी उपलब्ध कराया जाता है।

## संक्षिप्त खबरें

### बंदूक की नोक पर एक करोड़ की लूट, मामला दर्ज

नई दिल्ली। राजधानी दिल्ली के उत्तरी जिले में एक करोड़ की लूट का सनसनीखेज मामला सामने आया। चार अज्ञात बाइक सवार हमलावरों ने बंदूक की नोक पर एक व्यक्ति से 1 करोड़ रुपये लूट लिए। पुलिस ने बताया कि शुकवार को मोती नगर निवासी सुरेश ने पुलिस को बताया कि बुधवार को कमलेश शाह ने उसे एक करोड़ रुपये से भरे दो बैग चांदनी चौक में पहुंचाने के लिए दिए थे। उत्तरी जिले के पुलिस उपायुक्त सागर सिंह कलसी ने बताया कि दोपहर करीब साढ़े तीन बजे वह राकेश के साथ अंटी रिवशा से चांदनी चौक जा रहा था। जब वे लगभग 3.50 बजे मेट्रो पिलर नंबर 147, वीर बंदा बैरागी मार्ग के पास पहुंचे, तो दो मोटरसाइकिलों पर चार लोग आए, उन्हें रोक लिया और पिस्तौल दिखाकर उनके दो बैग लूट लिए और प्रयाग नगर मेट्रो स्टेशन की ओर भाग गए। उन्होंने कहा कि आईपीसी और शस्त्र अधिनियम की संबंधित धाराओं के तहत गुलाबी बाग पुलिस स्टेशन में मामला दर्ज किया गया है और जांच जारी है। दिल्ली में लूट के मामले लगातार बढ़ते जा रहे हैं। बता दें कि 24 जून को दिल्ली के प्रगति मैदान सुरंग के अंदर दो बाइक पर चार लोगों ने बंदूक की नोक पर एक डिलीवरी एजेंट और उसके सहयोगी से लगभग 2 लाख रुपये लूट लिए थे। दिलचस्प बात यह है कि यह सुरंग सुप्रीम कोर्ट, हाई कोर्ट, पुरानी दिल्ली पुलिस मुख्यालय और अन्य जगहों के पास स्थित है। प्रगति मैदान सुरंग के अंदर दो बाइक पर सवार चार हथियारबंद हमलावरों द्वारा दिनदहाड़े की गई डकैती की सीसीटीवी फुटेज सोशल मीडिया पर वायरल हो गई थी।

### मंदिर में घुसकर तोड़ी भगवान की मूर्ति, नशे में था आरोपी

नई दिल्ली। दक्षिण पूर्वी जिले के संगम विहार इलाके में कुछ शरारती तत्वों ने मंदिर में घुसकर तोड़ी भगवान की मूर्ति। घटना की जानकारी मिलते ही पुलिस मौके पर पहुंचकर अज्ञात व्यक्ति के खिलाफ मामला दर्ज कर लिया है। पुलिस ने बताया कि शुकवार को संगम विहार स्थित गुप्ता कॉलोनी, जे-2 ब्लॉक से एक पीसीआर कॉल प्राप्त हुई थी। जिसमें कॉलर ने बताया कि यहां पर किसी ने शनि मंदिर में मूर्ति तोड़ दी है। मौके पर पहुंची टीम को शिकायतकर्ता श्रीपाल सिंह मिले और उन्होंने बताया कि एक अज्ञात व्यक्ति ने शनि देव की मूर्ति को नुकसान पहुंचाया है। पुलिस ने उनकी शिकायत के आधार पर आरोपित आईपीसी की धारा 153 ए/295/295 ए/427 के तहत मामला दर्ज कर लिया। पुलिस ने आरोपित के खिलाफ मामला दर्ज कर सीसीटीवी की जांच के बाद एक आरोपित को गिरफ्तार कर लिया है। पुलिस ने बताया कि आरोपित व्यक्ति घटना स्थल से 500 मीटर दूर शराब के नशे में धुत मिला था। आरोपित की पहचान 33 वर्षीय सर्वेश पुत्र राम कुमार निवासी उन्नाव यूपी के रूप में हुई है।

## अवैध शराब के साथ एक अंतरराज्यीय तस्कर गिरफ्तार

## ❖ जनभावना टाइम्स

नई दिल्ली। दक्षिण जिले की पुलिस उपायुक्त चंदन चौधरी ने बताया कि पुलिस में संगठित अपराध पर अंकुश लगाने के लिए, रोकथाम और पता लगाने के लिए संवेदनशील क्षेत्रों में जाल लगाए गए थे। इसी के अंतर्गत स्पेशल स्टाफ टीम के हेड कांस्टेबल अखिलेश को एक सूचना मिली कि शराब की एक बड़ी खेप मुनिरका विराग दिल्ली बहरी रिंग रोड से ओखला फेज -1 तक पहुंचाई जाएगी। जानकारी के अनुसार इस्पेक्टर के



नेतृत्व में एक टीम बनाई गई। टीम ने जी.के. मेट्रो स्टेशन के पास जाल बिछा कर कार के साथ चाकल को पकड़ लिया। कार की जांच करने पर 30 कार्टन में 1500 क्वार्टर शराब बरामद हुआ। पुलिस ने थाना सी.आर. पार्क में मामला दर्ज कर आरोपी को गिरफ्तार कर लिया गया। पूछताछ के दौरान उसने खुलासा किया कि वह हरियाणा के सोनीपत से शराब खरीदकर दक्षिणी दिल्ली इलाके में सप्लाई करता था।

## बुराड़ी दुष्कर्म मामला: पीड़िता किशोरी ने किया नया खुलासा, बोली न्यू उस्मानपुर में भी हुई थी दरिंदगी

## ❖ जनभावना टाइम्स

नई दिल्ली। राजधानी दिल्ली के बुराड़ी में नाबालिग से दुष्कर्म के आरोप में गिरफ्तार किए गए दिल्ली सरकार के महिला एवं बाल विकास विभाग में तैनात रहे उप-निदेशक के मामले में नया खुलासा हुआ है। बुराड़ी पुलिस ने इस मामले की जानकारी उत्तर-पूर्व जिला पुलिस को दी। इसके बाद पीड़िता के बयान के आधार पर न्यू उस्मानपुर थाने में दुष्कर्म और पॉक्सो एक्ट की धारा में मुकदमा दर्ज किया गया। पूछताछ में नाबालिग ने दावा किया है कि 2018 से 2020 के बीच न्यू उस्मानपुर इलाके में जहां वह रह रही थी, वहां कुछ लड़कों ने उसके साथ दुष्कर्म किया था। इस खुलासे के बाद न्यू उस्मानपुर थाना पुलिस ने दुष्कर्म और पॉक्सो एक्ट के तहत



मामला दर्ज कर लिया है।

उत्तर पूर्वी जिले के डीसीपी डॉ. जाँय टिकी के मुताबिक इस मामले की छानबीन की जा रही है। उधर, इस मामले में गिरफ्तार आरोपी अधिकारी की पोस्टेंसी

टेस्ट रिपोर्ट आ गई है। उनकी रिपोर्ट पॉजिटिव है। यानि अधिकारी शारीरिक संबंध बनाने में सक्षम है। पुलिस अधिकारी ने बताया कि 13 अगस्त को बुराड़ी इलाके में 17 साल की नाबालिग ने दिल्ली सरकार के महिला एवं बाल विकास विभाग में तैनात रहे उप-निदेशक प्रेमोदय खाका (51) के खिलाफ दुष्कर्म की शिकायत की थी। जिसमें पीड़िता ने आरोप लगाया कि उनके पिता की मौत के बाद पिता के दोस्त रहे अधिकारी ने बुराड़ी स्थित अपने घर रहने के लिए बुला लिया। जहां उन्होंने अक्टूबर 2020 से फरवरी 2021 के बीच दुष्कर्म किया, जिससे वह गर्भवती हो गई। उसने आरोप लगाया कि अधिकारी की पत्नी ने उसे गर्भपात करवाने के लिए गोली दी थी। बुराड़ी थाना पुलिस ने शिकायत पर

अधिकारी रहे प्रेमोदय खाका और उनकी पत्नी के खिलाफ दुष्कर्म समेत कई धाराओं में मामला दर्ज कर लिया। इसके बाद दंपती को गिरफ्तार कर लिया गया। अब पीड़िता ने दावा किया कि जब वह न्यू उस्मानपुर स्थित अपने घर में रहती थी, इस दौरान कुछ लड़कों ने उसके साथ दुष्कर्म किया था।

न्यू उस्मानपुर थाना पुलिस ने पीड़िता की काउंसिलिंग करवाई और उसका बयान लिया। इसके बाद बुधवार को दुष्कर्म और पॉक्सो एक्ट के तहत मामला दर्ज कर लिया। पुलिस सूत्रों का कहना है कि पीड़िता ने पांच लड़कों को नामजद किया है। उत्तरी पूर्वी जिला पुलिस उपायुक्त जाँय टिकी ने बताया कि पीड़िता के बयान पर मामला दर्ज कर लिया गया है और छानबीनी की जा रही है।

## पार्किंग विवाद में व्यक्ति की चाकू मार कर हत्या, चार हत्यारोपी गिरफ्तार

## ❖ जनभावना टाइम्स

नई दिल्ली। दक्षिण पूर्वी जिले के थाना सरिता विहार इलाके में एक व्यक्ति ने पार्किंग विवाद को लेकर घर में घुसकर शख्स की चाकू से गोदकर हत्या कर दी है। घटना की जानकारी मिलते ही पुलिस ने मामला दर्ज कर चार आरोपित को गिरफ्तार कर लिया। आरोपियों की पहचान 26 वर्षीय राजू पात्रा पुत्र अमोल पात्रा, रवि उर्फ गोलू पुत्र सोनू लाल, शंभू पुत्र गोपाल के रूप में हुई है। जबकि विजय पात्रा उर्फ पोचू पुत्र अमोल पात्रा, मनोज हलदर पुत्र रवि अभी भी पुलिस की

गिरफ्त से बाहर हैं। पुलिस ने बताया कि मृतक करीब शाम पांच बजे अपने बेटे आकाश के स्कूल से लौट रहा था। तभी मोटरसाइकिल की पार्किंग को लेकर काली मंदिर रोड पर उनका मनोज हलदर नाम के व्यक्ति से झगड़ा हो गया था। इस दौरान अरविंद को गंभीर चोट आई थी। क्योंकि उन लड़कों ने उनके सीन और हाथ पर चाकू मार दिया था। साथ ही अरविंद की पत्नी के माथे पर भी चोट के निशान हैं। बाद में अरविंद ने इस मामले के सुलझा लिया, लेकिन इलाज के दौरान अस्पताल में उसकी मौत हो गई।

## वैश्विक भागीदारी को सुविधाजनक बनाने के लिए प्रगतिशील विश्वविद्यालय बहुत जरूरी

## ❖ जनभावना टाइम्स

नई दिल्ली। जैसा की दुनिया एक ग्लोबल महामारी से बाहर निकल रही है। यॉक यूनिवर्सिटी और जेडीयू जैसे प्रगतिशील विश्वविद्यालयों को बड़ी भूमिका निभाने के लिए एक मौका है। जो अत्यंत जटिल समस्याओं का समाधान करने के लिए वैश्विक जुड़ाव को सुविधाजनक बनाने में मदद कर सकते हैं।

महामारी के बाद के माहौल में, दुनिया को बढ़ते भू-राजनीतिक तनाव, मुद्रास्फीति से अस्थिर अर्थव्यवस्थाएं, और बढ़ते तापमान से लगातार मुश्किल चुनौतियों का सामना करना पड़ रहा है। जिससे हमारे ग्रह के विनाश का खतरा है। यह सब कृत्रिम बुद्धिमत्ता और स्वचालन जैसी उन्नत प्रौद्योगिकियों की तेजी से विस्तार होने के दौरान हो रहा है। शनिवार को दिल्ली के होटल ताज महल में शिक्षा



को आगे बढ़ाने के लिए एक कार्यक्रम आयोजित किया गया।

जिसमें बताया गया की भारत और कनाडा दोनों के लिए पूरे पैमाने पर संवादित संभावना को खोलने का

कुंजी है। 70 से ज्यादा देशों के 10,000 से अधिक छात्रों और 50 से ज्यादा देशों के 1100 से अधिक पूर्णकालिक शिक्षक सदस्यों के साथ, एक पूर्ण आवासीय कैम्पस में पढ़ाई

कर रहे हैं और रह रहे हैं, जेजीयू के बारह स्कूल कानून, व्यवसाय और प्रबंधन, अंतर्राष्ट्रीय मामले, सार्वजनिक नीति, उदार कला और मानविकी, पत्रकारिता, कला और

वास्तुकला, बैंकिंग और वित्त, पर्यावरण और स्थिरता, मनोविज्ञान और परामर्श, भाषा और साहित्य और सार्वजनिक स्वास्थ्य और मानव विकास पर केंद्रित हैं।

इस वर्ष, जेजीयू ने आगामी शैक्षणिक वर्ष 2024-25 के लिए 2,000 से अधिक योग्य छात्रों को छात्रवृत्तियां देने की घोषणा की है। यह परिवर्तनात्मक पहल उत्कृष्ट युवा प्रतिभा को समान अवसर प्रदान करने के लिए उच्च गुणवत्ता वाली शिक्षा की पहुंच को सुनिश्चित करने के लिए है। 2024-25 के प्रवेश बैच के लिए 2000 से ज्यादा स्कॉलरशिप्स प्रदान करने का निर्णय, 2024 में मनाए जाने वाले जेजीयू के 15वें वर्षगांठ के विशेष अवसर पर स्मरण करने के लिए है। इससे 2024 में नए छात्रों में से 60 प्रतिशत से अधिक छात्रों को जेजीयू में पढ़ाई करने के लिए इन स्कॉलरशिप्स को प्राप्त करने की सुविधा मिलेगी।

## पीएम मोदी के जन्मदिन पर बाइक रैली निकालेगा ओबीसी मोर्चा



## ❖ जनभावना टाइम्स

नई दिल्ली। दिल्ली भाजपा के ओबीसी मोर्चा अध्यक्ष सुनील यादव ने कहा कि प्रधानमंत्री नरेन्द्र मोदी के जन्मदिवस के अवसर पर दिल्ली भाजपा ओबीसी मोर्चा द्वारा की जाने वाली तैयारियों की जानकारी दी। इस मौके पर मोर्चा प्रभारी जे. पी. तोमर, प्रदेश प्रवक्ता वीरेन्द्र बब्बर और ओबीसी मोर्चा के राष्ट्रीय सदस्य सुरेन्द्र बदलिया उपस्थित थे। सुनील यादव ने कहा कि कल दिल्ली के विभिन्न 10 स्थानों पर ओबीसी मोर्चा के पदाधिकारी

प्रधानमंत्री विश्वकर्मा योजना शुरू होने के अवसर पर प्रधानमंत्री मोदी के उदबोधन को एल.ई.डी. के माध्यम से कार्यकर्ताओं के साथ सुनेंगे और उसके बाद बाइक रैली निकाली जाएगी। जिसके माध्यम से लोगों को केंद्र सरकार द्वारा ओबीसी समाज के लिए उठाए गए सभी लाभकारी कदमों से अवगत कराया जाएगा। दिल्ली ओबीसी मोर्चा अध्यक्ष ने कहा कि दिल्ली सरकार ओबीसी समाज विरोधी है। दिल्ली प्रदेश की सरकारी नौकरियों की भर्ती में 1993 के बाद से दिल्ली में रथाई निवास कर रहे देश के अन्य प्रदेशों के परिवारों को डाक्यूमेंट्स जारी करता है।

देश के अन्य प्रदेशों के ओबीसी वर्ग के बेरोजगार अभ्यार्थियों को आरक्षण का लाभ नहीं दिया जा रहा है। इतना ही नहीं दिल्ली प्रदेश की सरकारी नौकरियों की परीक्षा लेने वाली संस्था दिल्ली अधीनस्थ घयन सेवा आयोग द्वारा दिल्ली की सरकारी नौकरियों का लाभ केवल उन परिवारों के बच्चों को दिया जा रहा है जो 1993 से पहले के मूल निवासी हैं। दिल्ली सरकार का राजस्व विभाग 1993 के बाद से दिल्ली में आकर स्थाई निवास कर रहे देश के अन्य प्रदेशों के परिवारों को डाक्यूमेंट्स जारी करता है।





## संपादकीय

आदित्य वशिष्ठ

# शहादत को नमन

जम्मू-कश्मीर के अनंतनाग और राजौरी इलाके में आतंकियों के खिलाफ ऑपरेशन के दौरान राष्ट्रीय राइफल्स के कमांडिंग अफसर कर्नल मनप्रीत सिंह, मेजर आशीष चौचक, राज्य पुलिस के डीएसपी हुमायूं भट्ट, राइफलमैन रवि कुमार समेत एक और जवान शहीद होने से गम के साथ आक्रोश है। ऐसी शहादतों का खालीपन भरना बेहद मुश्किल होता है। पांच परिवारों के चिराग बुझ गए, परिजनों के साथ देशवासी शोक-संतप्त हैं। जिन बच्चों ने कुछ समय पहले ही अपनी आंखें खोली हैं, वे पिता के साथे से अनाथ हो चुके हैं। आर्मी अफसरों एवं सैनिकों की शहादत पर देश को गर्व है, क्योंकि सैनिकों की शहादत से ही मां भारती सुरक्षित रहती है। लेकिन इससे आतंकवाद को क्या हासिल होता है? क्या इसे ही जेहाद कहते हैं? जम्मू-कश्मीर से अनुच्छेद 370 हटने के बाद आतंकवादी घटनाएं काफी कम हुई हैं लेकिन अब भी पाकपरस्त लश्कर-ए-तैयबा और उसके छत्र नाम वाले आतंकी गुट ‘द रजिस्टर्ड्स फ्रंट’ (टीआरएफ) के दहशतगर्द अपने नापाक मंसूबों को अंजाम देने में लगे हैं। बेशक 95 फीसदी आतंकवाद, उनके नेटवर्क, घुसपैठ कम हुई है, लेकिन शेष 5 फीसदी के उन्मूलन में हमें न जाने कितनी शहादतें देनी पड़ेंगी? इस घटना के साथ संघ शासित क्षेत्र के ‘पीर पंजाल’ इलाके पर फोकस हो गया है, क्योंकि वह आतंकी गतिविधियों के नए इलाके के तौर पर उभर रहा है। ‘पीर पंजाल’ में ही जनवरी, 2021 से 30 मई, 2023 के बीच 24 सुरक्षार्कर्म ‘शहीद’ हुए और 75 नागरिक मारे जा चुके हैं। अगस्त माह तक यह आंकड़ा अधिक हो सकता है, क्योंकि कश्मीर में सुरक्षा बलों और आतंकियों के बीच मुठभेड़ थमी नहीं हैं। राजौरी जिले के इस इलाके में घने जंगल और कुदरती गुफाएं हैं। वे आतंकियों के लिए ‘पनाहगार’ साबित हो रही हैं। इस इलाके में सुरक्षा स्थितियां बेहतर मानी जाती थीं, लेकिन 2020 के बाद यह आतंकियों का नया गढ़ बन गया है और आतंकी गतिविधियां लगातार जारी रही हैं। पाकिस्तान की सीमा भी करीब लगती है। घने जंगलों के कारण ऑपरेशन चलाने में दिक्कतें होती हैं। चूंकि आतंकी घात लगाए बैठे रहते हैं, लिहाजा हमारे सैनिक सहज निशाने पर रहते हैं। बेशक बीते साल में 1.88 करोड़ पर्यटक कश्मीर की सरजमीं पर आए, बेशक जी-20 देशों की बैठक भी वहीं आयोजित की गई, बेशक कश्मीर में ‘तिरंगा’ ऊंची इमारतों पर लहराता है, लेकिन पाकपरस्त आतंकी गुट लगातार रणनीति बदलते रहे हैं। हालांकि सुरक्षा बलों और जांच एजेंसियों ने आतंकवादियों और उनके दहदगारों के खिलाफ सबसे बड़ा अभियान छेड़ दिया है। ढूँढ़-ढूँढ़ कर आतंकवादी मारे जा रहे हैं, सीमा की सुरक्षा का भी जायजा लिया जा रहा है। सेना आतंकवादियों को उनके गुनाह की सजा देकर शहीद जांबाजों को श्रद्धांजलि देगी। हमारे सैनिक देश का सम्मान हैं, गौरव हैं,इन दहशतगर्दों के आगे देश कभी नहीं झुकेगा, क्योंकि लाल चौक पर शान से लहराता तिरंगा इसका सबूत है।

# आगामी चुनावों में संस्कृतियों का संघर्ष!

यह अलग बात है कि इंडिया

और भारत दोनों नाम जब

चलन में आए तो विंध्य पार

का हिस्सा इनमें शामिल नहीं

था।हकीकत यह है कि दोनों

की उत्पत्ति उत्तर भारत में है।

इंडिया नाम की उत्पत्ति सिंधु

से हुई है।वह लंबी कहानी है

कि कैसे सिंधु से हिंदू हुआ

और फिर उसे इंडस, इंडिका

या इंडिया हुआ।इसी तरह

भारत को लेकर धार्मिक

मान्यता है कि दुष्यंत व

शकुंतला के पुत्र भरत के

नाम पर यह नाम पड़ा या

अयोध्या के राजा दशरथ के

दूसरे पुत्र भरत के नाम से

पड़ा।लेकिन ऐतिहासिक

तथ्य मौजूदा समय की रावी

नदी के तट पर 10 राजाओं

को पराजित करने वाले

राजा के नाम से देश का नाम

भरत होने का संकेत देते हैं।

सो, इंडिया और भारत दोनों

नामों की उत्पत्ति उत्तर भारत

से है। अगर मोटा-मोटी कहें

तो यह विवाद इस बात का

है कि भारत सनातन का

प्रतीक है और इंडिया

सनातन का कंट्रास्ट या

उसका विरोधी है।

- अजीत द्विवेदी

सबसे पहले यह साफ कर देना जरूरी है कि संस्कृतियों का संघर्ष और सभ्यताओं का संघर्ष बिल्कुल अलग अलग चीजें हैं। ढेर सारी संस्कृतियों को मिलाकर एक सभ्यता या एक देश का निर्माण होता है। भारत इसकी मिसाल है। यह अनेक संस्कृतियों का समुच्चय है और सामाजिक स्तर पर इन संस्कृतियों के बीच सतत टकराव चलता रहता है, जिससे सामाजिक सुधारों का रास्ता बनता है। लेकिन शायद ही कभी ऐसा हुआ हो कि संस्कृतियों का सवाल राजनीति और चुनाव का मुद्दा बना हो। यह संभवतः पहली बार है, जब संस्कृति के सवाल राजनीति के केंद्र में हैं और बहुत संभव है कि अगले चुनाव में सांस्कृतिक मुद्दे प्रमुखता से उठाए जाएं। 2024 के लोकसभा चुनाव में राजनीतिक मुद्दों से इतर संस्कृति, भाषा, परंपरा, खान-पान और मान्यताओं से जुड़े मुद्दे भी मुख्य भूमिका में होंगे। सतह के नीचे ये मुद्दे बहुत दिन से मौजूद थे और खदबदा रहे थे लेकिन हाल की कुछ घटनाओं ने इसे सतह के ऊपर ला दिया और लोकप्रिय राजनीतिक विमर्श का मुद्दा बना दिया है।

पहली घटना विपक्षी पार्टियों के गठबंधन द्वारा अपना नाम इंडिया रखने की है। इसके बाद इंडिया बनाम भारत की बहस छिड़ी, जो जी-20 शिखर सम्मेलन में चारों तरफ दिखाई दी। ध्यान रहे यह कोर राजनीतिक सवाल नहीं है। यह सभ्यता और भाषा दोनों का सवाल है। जिस दिन से यह विवाद सार्वजनिक स्पेस में पहुंचा है उस दिन से क्लाउसरेप पोस्टर शेयर हो रहे हैं कि जब दुनिया के किसी देश का नाम अंग्रेजी और हिंदी में अलग अलग नहीं है तो भारत का भी नहीं होना चाहिए। इससे अपने आप अंग्रेजी और हिंदी की बहस छिड़ी है, जिसमें दक्षिण भारत के राज्य स्वाभाविक रूप से शामिल होंगे। जिस तरह जी-20 शिखर सम्मेलन में प्रधानमंत्री की कुर्सी के आगे भारत लिखा गया था या प्रधानमंत्री ने जिस तरह से अपने संबोधन में हर बार सिर्फ भारत का इस्तेमाल किया या जिस तरह आयोजन स्थल यानी भारत मंडपम से लेकर पूरे कार्यक्रम



में हर तरफ सिर्फ भारत लिखा दिखा उससे यह बहस आगे बढ़ेगी। अगला चुनाव आते आते यह भाषा का बड़ा सवाल बनेगा। इस तरह इस एक मुद्दे में दो मुद्दे हो गए। पहला मुद्दा इंडिया बनाम भारत का है और दूसरा भाषा का है। इंडिया बनाम भारत में आधे-अधूरे या झूठे-सच्चे तथ्यों और तर्कों के आधार पर यह साबित किया जा रहा है कि इंडिया नाम अंग्रेजों या यूरोपीय लोगों का दिया हुआ है और गुलामी का प्रतीक है, जबकि भारत स्वदेशी नाम है, जिसकी जड़ें धार्मिक मान्यताओं में निहित हैं और सदियों से यह नाम प्रचलित है।

यह अलग बात है कि इंडिया और भारत दोनों नाम जब चलन में आए तो विंध्य पार का हिस्सा इनमें शामिल नहीं था। हकीकत यह है कि दोनों की उत्पत्ति उत्तर भारत में है। इंडिया नाम की उत्पत्ति सिंधु से हुई है। वह लंबी कहानी है कि कैसे सिंधु से हिंदू हुआ और फिर उसे इंडस, इंडिका या इंडिया हुआ। इसी तरह भारत को लेकर धार्मिक मान्यता है कि दुष्यंत व शकुंतला के पुत्र भरत के नाम पर यह नाम पड़ा या अयोध्या के राजा दशरथ के दूसरे पुत्र भरत के नाम से पड़ा। लेकिन ऐतिहासिक तथ्य मौजूदा समय की रावी नदी के तट पर 10 राजाओं को पराजित करने वाले राजा के नाम से देश का नाम भरत होने का संकेत देते हैं। सो, इंडिया और भारत दोनों नामों की उत्पत्ति उत्तर भारत से

# युवाओं को अध्यात्म से जोड़ना हमारा कर्तव्य

- श्रीराम माहेरवरी

वर्तमान समय में युवाओं को अध्यात्म से जोड़ना आवश्यक है। शिक्षा, रोजगार, सामाजिक, सांस्कृतिक और साहित्यिक क्षेत्र में वे अध्यात्म से जुड़कर प्रगति कर सकते हैं। अध्यात्म का अर्थ है आत्मा का विकास। आत्मा से जुड़कर आत्मा को जानना। ध्यान और योग के माध्यम से हम अध्यात्म से जुड़ सकते हैं। इसका निरंतर अभ्यास कर सकते हैं। इस साधना को करते हुए एक साधक का लक्ष्य रहता है-आत्म साक्षात्कार। साधनारत साधकों के लिए यही पूर्णता है।

प्राचीनकाल से भारतवर्ष में गुरुकुलों में जो शिक्षा दी जाती थी, उसमें अन्य विषयों के साथ-साथ विभिन्न कलाओं से जुड़ना, सेवा संस्कार, योग और ध्यान जैसे महत्वपूर्ण विषय भी शामिल रहते थे। बाद में यह गुरुकुल बंद होते गए। विकास को भौतिकता से जोड़ दिया गया। शिक्षण संस्थानों में भारतीय संस्कृति से जुड़े विषयों को धीरे-धीरे अलग कर दिया गया। शैक्षणिक पाठ्यक्रमों में अनेक विसंगतियों के कारण युवाओं के समक्ष दिशाहीनता की स्थिति पैदा हुई। हम देख रहे हैं कि शिक्षित होने के बाद जब युवाओं को रोजगार या नौकरी नहीं मिलती तो उनमें निराशा होती है। कई बार प्रयास करने के



बाद जब उन्हें सफलता नहीं मिलती तो वे अपराध के मार्ग पर चलने लगते हैं या आत्महत्या जैसे गंभीर कदम उठा लेते हैं। ऐसी कठिन परिस्थिति में उन्हें उचित मार्गदर्शन की आवश्यकता होती है। हमारे युवा अध्यात्म से जुड़ेगे तो उनकी समस्याओं का उन्हें समाधान मिल सकता है। हालांकि

पिछले कुछ वर्षों में जनचेतना आई है। नई शिक्षा नीति आने के बाद शिक्षण संस्थाओं का स्वरूप बदल रहा है। युवाओं ने अध्यात्म के क्षेत्र में भी रुचि दिखाई है। अच्छी बात है कि उनका मन अब इस क्षेत्र में आगे बढ़ रहा है। अध्यात्म से जुड़ेगे तो उनकी समस्याओं का उन्हें समाधान मिल सकता है। हालांकि

बल दिया गया है। इसमें मानव कल्याण के साथ-साथ प्रकृति मित्र होने की भावना का भी वर्णन है।

मनु कहते हैं- शब्दः स्पर्शश्च रूपश्च रसो गंधश्च पंचमः। वेदादेव प्रसूयंते प्रसूति-गुण-कर्मतः॥ मनु स्मृति 12.18


मनु कहते हैं-वेद से ही शब्द, स्पर्श, रूप, रस तथा गंध उत्पन्न होते हैं। यह पांच तत्व आकाश, वायु, अग्नि, जल तथा पृथ्वी के ही रूप हैं। इन पांच तत्वों से ही सृष्टि बनी है, इसलिए वेद को ब्रह्म कहना उचित है। एतरेय सूत्र के अनुसार चित चेतन है। प्राण ऊर्जा है। वाक पदार्थ है। पदार्थ से ऊर्जा सूक्ष्म है। ऊर्जा से चेतन सूक्ष्म है। सूक्ष्म का नियंत्रण स्थूल में रहता है। मंत्र से आह्वान किया जाए तो देवता प्रकट हो जाते हैं। इसके लिए कामना, इच्छा, संकल्प और श्रद्धा जरूरी है।

वेद, पुराण और उपनिषद राष्ट्र की अनमोल धरोहर हैं। युवाओं को इनका स्वाध्याय करना चाहिए। शिक्षण संस्थाओं में ये ग्रन्थ उपलब्ध कराना चाहिए। इन ग्रंथों के सार अंशों का छोटे-छोटे भागों में प्रकाशन होना चाहिए। गीताप्रेस गोरखपुर और गायत्री परिवार की तरह अन्य संस्थाओं को इस पुनीत कार्य के लिए आगे आने की जरूरत है। युवा अध्यात्म से जुड़ते हैं तो उनका शारीरिक, मानसिक और आध्यात्मिक विकास संभव हो सकेगा। यह सत्य है कि यम और नियम का पालन करने वाला मनुष्य संस्कारवान और अनुशासित रहता है। ऐसे स्वस्थ व्यक्ति देश के अच्छे नागरिक बनकर लोक कल्याण का ध्येय लेकर राष्ट्र की सेवा करते हैं। अतः युवाओं को अध्यात्म से जोड़ना हम सभी का कर्तव्य है।

# क्या आप जानते हैं रात्रि में किस समय देखे हुए सपने होते हैं सच

दि न की नींद के दौरान आए सपनों को विकृत मन का दर्शन कहा जाता है। व्यक्ति जब मानसिक दृष्टि से बीमार होता है, तब दिन में स्वप्न देखता है। सपने में ऐसे दृश्यों का कोई महत्व नहीं होता। ये अर्थहीन हैं। वैसे तो व्यक्ति दिन में सपने देखता है और रात को भी। आइए जानें...

रात्रि के समय देखे गए सपनों का फल रात्रि के विभिन्न घहरों या चरणों के अनुसार कहा जाता है, जो इस प्रकार है :-
► 12 बजे से पूर्व देखा गया स्वप्न मन की विकृति होने के कारण अर्थहीन होता है, अतः भूल जाएं कि इसका कोई फल मिलेगा।
► 12 से 1 बजे तक-ऐसे सपनों का फल 3 वर्ष के अंतर्गत होता है।
► 1 से 2 बजे तक-इनका फल 1 वर्ष के बीच प्राप्त होता है।
► 3 से 4 बजे तक-इन सपनों का फल 6 महीने में मिलता है।
► 4 से 5 बजे तक-इस दौरान देखे स्वप्न 3 महीनों में फलदायक हैं।
► 5 से 6 बजे प्रातः-ऐसे सपनों के फलीभूत होने का समय 1 महीना है।
► प्रातः आंख खुलने से तुरंत पूर्व के स्वप्नों को दृष्टांत कहा जाता है।




ऐसे सपने भा र य श ली व्यक्तियों को आते हैं जिनका मन स्वस्थ एवं स्थिर होता है। प्रातः कालीन स्वप्न सीधे रूप में भविष्यवाणी या भावी दर्शन का रूप होते हैं।

# विश्वकर्मा जयंती: श्रमिकों का सशक्तिकरण

- रमेश सर्राफ धमोरा

भगवान विश्वकर्मा शिल्पशास्त्र के आविष्कारक और सर्वश्रेष्ठ ज्ञाता माने जाते हैं। विश्वकर्मा ने विश्व के प्राचीनतम तकनीकी ग्रंथों की रचना की थी। इन ग्रंथों में न केवल भवन वास्तु विद्या, रथ आदि वाहनों के निर्माण बल्कि विभिन्न रत्नों के प्रभाव व उपयोग आदि का भी विवरण है। माना जाता है कि उन्होंने ही देवताओं के विमानों की रचना की थी। भगवान विश्वकर्मा का ऋग्वेद में ब्रह्मांड (पृथ्वी और स्वर्ग) के निर्माता के रूप में वर्णित किया गया है। भगवान विष्णु और शिव लिंगम की नाभि से उत्पन्न भगवान ब्रह्मा की अवधारणाएं विश्वकर्मण सूक्त पर आधारित हैं। इस साल विश्वकर्मा जयंती पर केंद्र की मोदी सरकार कामगारों को बड़ा तोहफा देने जा रही है।

हर वर्ष 17 सितंबर को विश्वकर्मा जयंती मनाई जाती है। यह कन्या संक्रांति पर पड़ता है। यह वह दिन है जब सूर्य सिंह राशि से कन्या राशि में प्रवेश करता है। इस दिन का औद्योगिक जगत और भारतीय कलाकारों, मजदूरों, इंजीनियर्स आदि के लिए खास महत्व है। विश्वकर्मा जयंती भारत के जम्मू कश्मीर, पंजाब, हिमाचल, हरियाणा, दिल्ली, राजस्थान, मध्य प्रदेश, उत्तराखंड, पश्चिम बंगाल, असम, ओडिशा, त्रिपुरा, बिहार और



झारखंड में मनायी जाती है। नेपाल में भी विश्वकर्मा पूजा को बड़े उत्साह के साथ मनाया जाता है। विश्वकर्मा के पूजन और उनके बताये वास्तुशास्त्र के नियमों का अनुपालन कर बनवाये गये मकान और दुकान शुभ फल देने वाले माने जाते हैं। इनमें कोई वास्तु दोष नहीं माना जाता। विश्वकर्मा से पूजा एक ऐसा त्योहार है जहां शिल्पकार, कारीगर, श्रमिक भगवान विश्वकर्मा को ल्योहार मनाते हैं। विश्वकर्मा को देवताओं के महलों का वास्तुकार भी कहा जाता है। इसलिए भगवान विश्वकर्मा को दुनिया का सबसे पहला इंजीनियर और वास्तुकार माना जाता है। विश्वकर्मा दो शब्दों से विश्व



(संसार या ब्रह्मांड) और कर्म (निर्माता) से मिलकर बना है। इसलिए विश्वकर्मा शब्द का अर्थ है। दुनिया का निर्माता यानि की दुनिया का निर्माण करने वाला। औद्योगिक श्रमिकों द्वारा इस दिन बेहतर भविष्य, सुरक्षित कामकाजी परिस्थितियों और अपने-अपने क्षेत्र में सफलता के लिए प्रार्थना की जाती है। विश्वकर्मा जयंती के दिन देश के कई हिस्सों में काम बंद रखा जाता है और खूब पंतगबाजी की जाती है। विभिन्न प्रदेशों की सरकार विश्वकर्मा जयंती पर अपने कर्मचारियों को सवैतनिक अवकाश प्रदान करती है। यह त्योहार मुख्य रूप से दुकानों, कारखानों और उद्योगों द्वारा मनाया जाता है।

इस अवसर पर, कारखानों और औद्योगिक क्षेत्रों के श्रमिक अपने औजारों की पूजा करते हैं और भगवान विश्वकर्मा से उनकी आजीविका सुरक्षित रखने के लिए प्रार्थना करते हैं। वे मशीनों के सुचारु संचालन के लिए प्रार्थना करते हैं और विश्वकर्मा पूजा के दिन अपने उपकरणों का उपयोग करने से परहेज करते हैं। भगवान विश्वकर्मा के जन्म को देवताओं और राक्षसों के बीच हुए समुद्र मंथन से माना जाता है। पौराणिक युग के अस्त्र और शस्त्र भगवान विश्वकर्मा द्वारा ही निर्मित हैं।

विश्वकर्मा वैदिक देवता के रूप में सर्वमान्य हैं। इनको गृहस्थ आश्रम के लिए आवश्यक सुविधाओं का निर्माता और प्रवर्तक भी कहा गया है। अपने विशिष्ट ज्ञान-विज्ञान के कारण देव शिल्पी विश्वकर्मा मानव समुदाय ही नहीं वरन देवगणों द्वारा भी पूजित हैं। देवता, नर, असुर, यक्ष और गंधर्व सभी में उनके प्रति सम्मान का भाव है। भगवान विश्वकर्मा के पूजन- अर्चन किये बिना कोई भी तकनीकी कार्य शुभ नहीं माना जाता। इसी कारण विभिन्न कार्यों में प्रयुक्त होने वाले औजारों, कल-कारखानों और विभिन्न उद्योगों में लगी मशीनों का पूजन विश्वकर्मा जयंती पर किया जाता है।

महाभारत में पांडव जहां रहते थे उस स्थान को इंद्रप्रस्थ के नाम से जाना जाता

था। इसका निर्माण भी विश्वकर्मा ने किया था। कौरव वंश के हस्तिनापुर और भगवान कृष्ण के द्वारका का निर्माण भी विश्वकर्मा ने माना जाता है कि विश्वकर्मा ने ही लंका का निर्माण किया था। इसके पीछे कहानी है कि शिव ने माता पार्वती के लिए एक महल का निर्माण करने के लिए भगवान विश्वकर्मा को कहा तो विश्वकर्मा ने सोने का मूल बना दिया। प्रधानमंत्री नरेंद्र मोदी ने इस स्वतंत्रता दिवस के मौके पर कामगारों के लिए बड़ा ऐलान किया।

उन्होंने कहा कि विश्वकर्मा जयंती पर देश में एक नई योजना ‘विश्वकर्मा योजना’ को लॉन्च किया जाएगा। योजना के तहत देश में फर्नीचर या लकड़ी का काम करने वाले, सेलून चलाने वाले, जूते बनाने वाले और मकान बनाने वाले कामगारों को आर्थिक मदद मुहैया कराई जाएगी। उन्होंने कहा विश्वकर्मा जयंती पर सरकार 13 से 15 हजार करोड़ की एक योजना को लॉन्च करेगी। इस तरह उन लोगों की सहायता हो सकेगी जो पारंपरिक तरीके के कौशल से अपनी जीविका चलाते है। ये अपना भरपौषण औजारों और हाथ से काम करके करते हैं। उन्होंने कहा कि इनमें सुनार हों, राजमिस्त्री हों, कपड़े धोने वाले हों या बाल काटने वाले के परिवार हों। ऐसे लोगों को इस योजना से आर्थिक ताकत प्रदान की जा सकेगी।

स्वामी, प्रकाशक, मुद्रक आदित्य वशिष्ठ द्वारा साईं प्रिंटिंग प्रेस, बी-42 सेक्टर -7 नोएडा (गौतमबुद्ध नगर) उत्तर प्रदेश-201301 से मुद्रित व बी-142/2, ईस्ट ऑफ कैलाश, नई दिल्ली-110065 से प्रकाशित।

संपादकीय एवं संपर्क कार्यालय ए-152 सेक्टर-63, नोएडा-201301

इस अंक में प्रकाशित सभी समाचारों के चयन एवं संपादन हेतु पी.आर.बी एक्ट के अंतर्गत संपादक उत्तरदायी होंगे। समस्त विवाद दिल्ली न्यायालय के अधीन होंगे।

संपादक - आदित्य वशिष्ठ

कानूनी सलाहकार-पवित्र मोहन शर्मा

आर.एन.आई.,DELHIIN/2012/42452

e-mail: Jbttimes2021@ gmail. Com





# जनहित के कार्य कर जीवन को अर्थ पूर्ण बनाएं: शिवराज चौहान

स्वास्थ्य विभाग सहित चार विभागों में हुई 1329 नियुक्तियां, मुख्यमंत्री ने सौंपे नियुक्ति पत्र

**भोपाल**। मुख्यमंत्री शिवराज सिंह चौहान ने लोक शनिवार को स्वास्थ्य परिवार कल्याण, ऊर्जा विभाग, पशुपालन एवं डेयरी विभाग तथा कृषि विभाग के 1,329 नवनियुक्त अधिकारियों, कर्मचारियों को नियुक्ति पत्र सौंपे।

रविन्द्र भवन सभागम में नियुक्ति पत्र सौंपने के लिए आयोजित एक कार्यक्रम में मुख्यमंत्री चौहान ने स्वास्थ्य विभाग में 925 चिकित्सकों को डिजिटल नियुक्ति पत्र प्रदान किए। ऊर्जा विभाग में 302, पशुपालन एवं डेयरी विकास विभाग में 55 और कृषि विभाग में 47 नियुक्ति पत्र सौंपे। अब तक कुल 96 हजार 774 पदों पर भर्ती की कार्यवाई की गई है और 48 हजार 231 पदों के नियुक्ति पत्र जारी किए जा चुके हैं। मुख्यमंत्री चौहान ने कहा कि सौंपे गए दायित्वों को आनंदपूर्वक निभाना चाहिए। राष्ट्र निर्माण का विचार मन में होना चाहिए। यह विचार होना चाहिए कि नागरिकों की जिंदगी



बनाने का दायित्व पूरा कर रहे हैं। हमारा जीवन अर्थपूर्ण होना चाहिए। मुख्यमंत्री ने कहा कि जब जनहित के कार्य करने की तड़प होती है तो शरीर में भी वैसे सकारात्मक भाव और रसायन पैदा होने लगते हैं। बेहतर कार्य करने की प्रेरणा मिलती है। तनाव मुक्त होकर अपनी जिम्मेदारियां को पूरा करना ही बेहतर है। मुख्यमंत्री चौहान ने कहा कि आज स्वास्थ्य, कृषि पशुपालन एवं डेयरी

**शिवराज कैबिनेट ने ‘मुख्यमंत्री कृषक मित्र योजना’ को दी मंजूरी**

**भोपाल**। मुख्यमंत्री शिवराज सिंह चौहान की अध्यक्षता में शनिवार को मुख्यमंत्री निवास ‘समत्व भवन’ में मंत्रि-परिषद की बैठक हुई, जिसमें कई अहम निर्णय लिए गए। बैठक में मंत्री-परिषद द्वारा राज्य में कृषक / कृषकों के समूह को तीन हार्सपावर या अधिक क्षमता के स्थायी कृषि पंप कनेक्शन प्रदान करने के लिये ‘मुख्यमंत्री कृषक मित्र योजना’ का अनुमोदन किया गया है। इसके साथ ही मंत्री-परिषद ने एकात्म धाम परियोजना में 1535 करोड़ रुपये से अधिक की स्वीकृति दी है। चिकित्सा शिक्षा मंत्री विश्वास सारंग ने बैठक में लिए निर्णयों के जानकारी देते हुए बताया कि किसान मित्र योजना की स्वीकृति करके मुख्यमंत्री चौहान ने अन्नदाता के हित में बड़ा निर्णय लिया है। यह योजना लागू होने की तिथि से दो वर्षों तक प्रभावशील रहेगी। प्रथम वर्ष में योजना अंतर्गत 10000 पंपों का लक्ष्य रखा गया है। योजना में कृषक/कृषकों के समूह को तीन हार्सपावर या अधिक क्षमता के स्थायी पंप कनेक्शन हेतु वितरण कंपनी द्वारा अधिकतम 200 मीटर दूरी तक 11 केव्ही लाईन का विस्तार एवं वितरण ट्रांसफार्मर स्थापित किया जाएगा एवं लाईन का विस्तार केबल के माध्यम से किया जायेगा।

और कृषि विभागों में नई नियुक्तियों के पत्र अधिकारियों कर्मचारियों को दिए जा रहे हैं। प्रदेश के नागरिकों की बेहतर सेवा के लिए सभी को परिश्रम पूर्वक कार्य करना है।

मुख्यमंत्री चौहान ने कहा कि पहला सुख निरोगी काया है। सभी धर्म के पालन का माध्यम शरीर ही है। इसलिए प्रदेश में स्वास्थ्य क्षेत्र को समृद्ध और सुविधा युक्त बनाया गया है। चिकित्सा सेवा सिर्फ नौकरी नहीं

बल्कि एक महत्वपूर्ण दायित्व है प्रत्येक रोगी को स्वस्थ करने का और इस कार्य दायित्व से जुड़े लोगों के आचरण एवं व्यवहार का अच्छा होना भी आवश्यक है। स्नेह में बड़ी ताकत होती है। चौहान ने कृषि क्षेत्र की समृद्धि की चर्चा करते हुए कहा कि बीते दिनों अनेक सप्ताह कम वर्षा के पश्चात उन्होंने भगवान महाकाल की शरण में जाकर वर्षा के लिए प्रार्थना की थी। प्रदेश में अच्छी फसले होगी

तो इससे संपूर्ण अर्थव्यवस्था का चक्र सही तरीके से चलेगा। मुख्यमंत्री ने बताया कि प्रदेश की कृषि विकास दर में वृद्धि होती रही है। वर्ष 2003 और 2004 में जहां मात्र 159 लाख मी. टन उत्पादन होता था, अब यह 619 लाख मीट्रिक टन से ज्यादा हो गया है। प्रदेश का बजट जो वर्ष 2003-2004 में मात्र 23,000 करोड़ था अब 3 लाख 14,000 करोड़ से अधिक हो गया है।

# मराठवाड़ा के विकास के लिए 45 हजार करोड़ खर्च करेगी सरकार: मुख्यमंत्री शिंदे

**मुंबई**। महाराष्ट्र के मुख्यमंत्री एकनाथ शिंदे ने छत्रपति संभाजी नगर में शनिवार को कहा कि मराठवाड़ा के विकास के लिए राज्य सरकार ने विभिन्न परियोजनाओं पर 45 हजार करोड़ रुपये खर्च करने का निर्णय लिया है। इसके साथ ही राज्य सरकार मराठवाड़ा में पहले से घोषित की गई सिंचाई योजनाओं पर 14 हजार करोड़ रुपये खर्च करेगी। मुख्यमंत्री की अध्यक्षता में शनिवार को छत्रपति संभाजीनगर में राज्य कैबिनेट की बैठक हुई। संभाजीनगर में करीब 7 साल बाद आयोजित की गई कैबिनेट बैठक के बाद मुख्यमंत्री शिंदे, उप मुख्यमंत्री देवेंद्र फडणवीस एवं अजित पवार ने पत्रकारों को संबोधित किया। शिंदे ने कहा कि यह बैठक मराठवाड़ा के



लोगों को राहत देने के लिए आयोजित की गई थी। बैठक में मराठवाड़ा के विकास के लिए, मराठवाड़ा के लोगों को न्याय देने के लिए 45 हजार करोड़ से अधिक की परियोजनाओं का निर्णय लिया गया। इनमें सार्वजनिक कार्यों के लिए 12 हजार 938 करोड़, ग्रामीण विकास के लिए 1 हजार 191 करोड़, कृषि विभाग के लिए 709 करोड़ और चिकित्सा विभाग के लिए 498 करोड़ रुपये

**दिल्ली में स्वामी रामानंद तीर्थ की प्रतिमा स्थापित कराने के प्रयासों का नेतृत्व करेंगे: शिंदे**

**छत्रपति संभाजी नगर (महाराष्ट्र)**। महाराष्ट्र के उपमुख्यमंत्री अजित पवार द्वारा मामला उठाए जाने की पृष्ठभूमि में मुख्यमंत्री एकनाथ शिंदे ने शनिवार को कहा कि वह नयी दिल्ली में स्वतंत्रता सेनानी स्वामी रामानंद तीर्थ की प्रतिमा स्थापित कराने का प्रयास करेंगे। शिंदे ने मराठवाड़ा क्षेत्र के छत्रपति संभाजी नगर (पूर्व में औरंगाबाद) में विभिन्न परियोजनाओं के शिलान्यास के लिए आयोजित एक समारोह में यह बात कही। हर साल 17 सितंबर को मनाए जाने वाले मराठवाड़ा मुक्ति दिवस की 75वीं वर्षगांठ मनाने के लिए राज्य सरकार शनिवार को शहर में एक विशेष मंत्रिमंडल बैठक कर रही है। इस दिन को मराठवाड़ा मुक्ति संग्राम दिवस के नाम से भी जाना जाता है। इससे पहले, पवार ने कार्यक्रम में कहा कि क्षेत्र की प्रतिष्ठित शक्तिस्थल स्वामी रामानंद तीर्थ की एक प्रतिमा राष्ट्रीय राजधानी में स्थापित की जानी चाहिए। इस पर शिंदे ने कहा कि स्वामी रामानंद तीर्थ के योगदान को देखते हुए नई दिल्ली में उनकी एक प्रतिमा होनी चाहिए और मैं इस प्रयास को लेकर अगुवाई करूंगा।

आदि शामिल हैं। मुख्यमंत्री ने कहा कि उनकी सरकार मराठवाड़ा के समग्र विकास के लिए प्रयत्नशील है। किसी

भी कीमत पर सरकार मराठवाड़ा के लोगों की पेयजल की समस्या को हल करने का प्रयास कर रही है।

**मुंबई में 12 मजिला इमारत में लगी आग, 60 लोगों को सुरक्षित निकाला गया, 39 अस्पताल में भर्ती**

**मुंबई**। मुंबई के कुर्ला इलाके में 12 मंजिला एक रिहायशी इमारत में शुक्रवार रात आग लग गई, जिसके बाद उसमें रहने वाले कम से कम 60 लोगों को सुरक्षित निकाला गया। एक अधिकारी ने यह जानकारी दी। उन्होंने बताया कि घटना शुक्रवार रात 12 बजकर 10 मिनट पर ‘स्लम रहिबिलिएशन अथॉरिटी (एसआरए) इमारत संख्या 7 में हुई। यह इमारत कोहिनूर अस्पताल के ठीक सामने है। अधिकारी के मुताबिक, इमारत से सुरक्षित निकाले गए 60 लोगों में से 39 को दम घुटने की शिकायत के कारण अस्पताल में भर्ती कराया गया है। दमकल विभाग के एक अधिकारी ने बताया कि आग देर रात लगी। इस संबंध में जानकारी मिलने पर दमकल की चार गाड़ियों, कई बड़े ट्रैक्टर और अन्य साजो सामान के साथ दमकल कर्मियों की एक टीम मौके पर पहुंची और आग बुझाने का काम शुरू किया। अधिकारी के अनुसार, आग 12 मंजिला इमारत के भूतल में रखे तार और कबाड़ में लगी, लेकिन धीरे-धीरे लफ्ठें ऊपर की ओर उठने लगीं और पूरी इमारत में धुआं फैल गया, जिससे लोगों में दहशत फैल गई। अधिकारी ने बताया कि दमकल कर्मियों ने बिजली आपूर्ति बंद कर दी और देर रात एक बजकर 45 मिनट पर आग पर काबू पा लिया। उन्होंने कहा कि इमारत के कई तल में फंसे 40-50 निवासियों को दमकम कर्मियों ने सीढ़ियों के जरिये बाहर निकाला।

**मणिपुर में स्थिति सामान्य हो रही है : मुख्यमंत्री सरमा**

**गुवाहाटी**। नॉर्थ ईस्ट डेमोक्रेटिक एलायंस (एनईडीए) के संयोजक तथा असम के मुख्यमंत्री डॉ हिमंत बिस्व सरमा ने मणिपुर पर एक सवाल के जवाब में कहा कि राज्य में स्थिति धीरे-धीरे सामान्य हो रही है। और तीन से चार महीने के भीतर स्थिति पूरी तरह से सामान्य हो जाएगी। उन्होंने यह भी कहा कि केंद्रीय गृह मंत्री अमित शाह के नेतृत्व में मणिपुर की समस्याओं को हल करने के प्रयास किए जा रहे हैं। स्थिति नियंत्रण में है। मुख्यमंत्री ने कहा कि मणिपुर का संघर्ष कोई नया नहीं है। मणिपुर में संघर्षों का लंबा इतिहास है। उन्होंने कहा कि कांग्रेस सरकार के दिनों में वहां 12 से 15 बार इस प्रकार के संघर्ष हो चुके हैं। इन संघर्षों में 16 सौ तक लोग मारे जा चुके हैं। हालांकि, उन्होंने यह भी कहा कि वे कांग्रेस और भाजपा की बात कह कर मणिपुर की समस्या पर राजनीति करना नहीं चाहते हैं।

**सुक्खू सरकार का ऐलान, आपदा पीड़ितों को 31 मार्च तक मुफ्त एलपीजी कनेक्शन व राशन दिया जाएगा**



और 2 किलोग्राम चीनी शामिल है। उन्होंने कहा कि निःशुल्क राशन की यह सुविधा 31 मार्च, 2024 तक प्रदा्य की जाएगी, जिससे प्रभावित परिवारों को खाद्य आवश्यकताओं की पूर्ति सुनिश्चित हो सकेगी। संबंधित जिला नियंत्रक, खाद्य एवं नागरिक आपूर्ति और खाद्य निरीक्षक इन आवश्यक वस्तुओं का उचित वितरण किराये के आवास में रहने वाले प्रभावित परिवारों तक सुनिश्चित करेंगे। उन्होंने कहा कि राज्य सरकार के इस कदम से आपदा प्रभावित परिवारों को बिना किसी वित्तीय बोझ के खाना पकाने सहित अन्य सुविधाएं सुनिश्चित हो सकेंगी।

मुख्यमंत्री ने कहा कि राज्य सरकार प्रभावित परिवारों को राहत

**औरंगाबाद अब संभाजीनगर व उस्मानाबाद होगा धाराशिव जिला**

**मुंबई**। मुख्यमंत्री एकनाथ शिंदे ने छत्रपति संभाजीनगर शहर में कैबिनेट की बैठक से पहले औरंगाबाद और उस्मानाबाद जिलों का नाम बदल कर क्रमशः छत्रपति संभाजीनगर तथा उस्मानाबाद करने का निर्णय लिया है। इसके साथ ही शिंदे ने औरंगाबाद और उस्मानाबाद तहसील और विभागीय और उपविभागीय कार्यालयों का नाम भी बदलकर छत्रपति संभाजीनगर और धाराशिव के नाम पर किए जाने का भी निर्णय लिया है।

शिंदे ने मुख्यमंत्री बनने के बाद औरंगाबाद और उस्मानाबाद शहर का नाम बदलकर छत्रपति संभाजी नगर और धाराशिव करने का निर्णय लिया था। आज से छत्रपति संभाजीनगर में शिवसेना (शिंदे समूह), भाजपा और राष्ट्रवादी कांेस पार्टी (अजीत पवार समूह) सरकार

►► मुख्यमंत्री एकनाथ शिंदे ने कैबिनेट की बैठक से पहले दो जिलों का नाम बदला

की कैबिनेट बैठक हो रही है। सरकार की ओर प्रकाशित राजपत्र के अनुसार अब औरंगाबाद जिला को छत्रपति संभाजीनगर जिला, औरंगाबाद उप-विभाग को छत्रपति संभाजीनगर उप-विभाग, औरंगाबाद तहसील को छत्रपति संभाजीनगर तहसील और औरंगाबाद गांव को छत्रपति संभाजीनगर गांव के रूप में उल्लेखित किया जाएगा। इसी तरह उस्मानाबाद जिला को धाराशिव जिला, उस्मानाबाद सब-डिवीजन को धाराशिव सब-डिवीजन, उस्मानाबाद तहसील को धाराशिव तहसील और उस्मानाबाद गांव को धाराशिव गांव के रूप में उल्लेखित किया जाएगा।

**संक्षिप्त खबरें**

**ISISके आतंकी राहुल सेन को कोर्ट में किया गया पेश, मेजा गया जेल**

**रांची**। एनआईए के विशेष न्यायाधीश एमपी वर्मा की अदालत में शनिवार को मध्य प्रदेश के रतलाम जिले से गिरफ्तार आईएसआईएस के झारखंड मॉड्यूल से जुड़े संदिग्ध आतंकी राहुल सेन उर्फ उमर को पेश किया गया। अदालत ने राहुल को न्यायिक हिरासत में बिरसा मुंडा केंद्रीय कारागार (जेल) भेज दिया। अब राहुल सेन उर्फ उमर को एनआईए रिमांड पर लेकर पृच्छाछ करेगी। इसके लिए एनआईए ने अदालत में आवेदन भी दिया है। उल्लेखनीय है कि झारखंड में आतंकी संगठन आईएसआईएस की मॉड्यूल को लेकर एनआईए ने 14 सितंबर को कई राज्यों के नौ ठिकानों पर छापेमारी की थी। छापेमारी के दौरान एनआईए ने मध्यप्रदेश के रतलाम से एक संदिग्ध राहुल सेन उर्फ उमर को गिरफ्तार किया था। इसके पास से लैपटॉप, पेन ड्राइव, मोबाइल फोन सहित आईएसआईएस से जुड़े दस्तावेज भी बरामद किये गये थे।

**मद्र के उज्जैन जिले में निजी बस पलटने से तीन की मौत, आठ घायल**

**उज्जैन**। मध्य प्रदेश के उज्जैन जिले में पिछली रात लगभग 40 यात्रियों को ले जा रही एक निजी बस के पलट जाने से तीन लोगों की मौत हो गई और आठ अन्य घायल हो गए। पुलिस ने यह जानकारी दी। खाचरौद के थाना प्रभारी नरेंद्र सिंह तोमर ने बताया कि जिला मुख्यालय से करीब 80 किलोमीटर दूर करमा खेड़ी गांव के पास इंदौर से जोधपुर जा रही यह बस रात करीब साढ़े 12 बजे भारी बारिश के कारण एक मोड़ पर पलट गई। तोमर ने बताया कि संचालक समेत दो लोगों की बस के नीचे कुचले जाने से मौत हो गई, जबकि एक अन्य घायल यात्री की इलाज के दौरान मौत हो गई। उन्होंने बताया कि दुर्घटना में आठ यात्रियों को चोटें आईं और उन्हें अस्पताल में भर्ती कराया गया है।

**भारत में कोविड-19 के 72 नये मामले सामने आए**

**नई दिल्ली**। भारत में शनिवार को कोविड-19 के 72 नये मामले सामने आए, जबकि उपचाराधीन मरीजों की संख्या 554 है। स्वास्थ्य मंत्रालय की वेबसाइट पर जारी आंकड़ों में यह जानकारी दी गई है। आंकड़ों के अनुसार, नये मामलों के साथ ही भारत में कोरोना वायरस से अब तक संक्रमित हुए लोगों की कुल संख्या बढ़कर 4,49,98,107 हो गई है। वहीं संक्रमण को मान देने वालों की राष्ट्रीय दर 98.81 प्रतिशत, जबकि मृत्यु दर 1.18 प्रतिशत है। स्वास्थ्य मंत्रालय के मुताबिक, देशव्यापी टीकाकरण अभियान के तहत अभी तक कोविड-19 रोधी टीकों की 220.67 करोड़ खुराक दी जा चुकी है।

**भाजपा के चार चेहरे हैं बनावटी, दिखावटी, मिलावटी और सजावटी: कमलनाथ**

**भोपाल**। मप्र कांग्रेस पार्टी की ओर से विधानसभा चुनाव के लिए प्रदेश भर में निकाली जा रही जन आक्रोश यात्राओं का कार्यक्रम आज जारी किया गया। मध्य प्रदेश कांग्रेस कमेटी के अध्यक्ष और पूर्व मुख्यमंत्री कमलनाथ, मप्र चुनाव प्रभारी रणदीप सुरजेवाला ने आज भोपाल में आयोजित पत्रकार वार्ता में यात्रा की पूरी जानकारी दी। यह यात्राएं 19 सितंबर से शुरू हो रही हैं और 7 रुटों पर करीब 12000 किलोमीटर का सफर पूरा करेंगी।

कमलनाथ ने कहा प्रदेश सरकार पर निशाना साधते हुए कहा कि भाजपा को अपने 18 साल के मुख्यमंत्री के नाम पर वोट मांगने पर शर्म क्यो आ रही है? 18 साल के इतिहास में भाजपा की पोल खुल चुकी है। बाहर से नेता लाने की आवश्यकता भाजपा को क्यों पड़ रही है? पूर्व मुख्यमंत्री ने कहा कि भाजपा के चार नए चेहरे हैं बनावटी, दिखावटी, मिलावटी और सजावटी भाजपा, यह इनके असली चेहरे हैं। मेरा और कांग्रेस पार्टी दोनों का मध्य प्रदेश के मतदाताओं पर पूरा विश्वास है। यह चुनाव मध्य प्रदेश के भविष्य का है। मध्य प्रदेश का हर



व्यक्ति या तो भ्रष्टाचार का शिकार है या भ्रष्टाचार का गवाह है। शिवराज सरकार में मध्य प्रदेश में भ्रष्टाचार का एक सिस्टम बन गया है। कमलनाथ ने कहा कि भाजपा जे। गुमराह करने की ध्यान मोड़ने, दबाने, डराने और छुपाने की राजनीति करती है, उससे जनता को सावधान करें और सही मुद्दों की तरफ जनता का ध्यान आकर्षित करें यही कांग्रेस की 19 सितम्बर से शुरू होने वाली जन आक्रोश यात्रा का उद्देश्य है। कमलनाथ ने कहा कि मध्य प्रदेश एक ग्रामीण प्रदेश है, हमारे प्रदेश की 70 प्रतिशत अर्थव्यवस्था कृषि क्षेत्र पर आधारित है। हमारे प्रदेश की इकोनॉमी आर्थिक गतिविधि से चलती है।

# 13 भगोड़े आतंकवादियों की संपत्तियों की कुर्की की कार्रवाई शुरू: पोसवाल

**जम्मू**। जम्मू कश्मीर की एक अदालत ने पाकिस्तान में रह रहे 13 आतंकवादियों को भगोड़ा घोषित कर दिया है, जिससे 30 दिनों के भीतर अदालत में पेश होने में विफल रहने पर उनकी संपत्तियों को कुर्क करने का रास्ता साफ हो गया है। अधिकारियों ने शनिवार को बताया कि दंड प्रक्रिया संहिता (सीआरपीसी) की धारा 82 के तहत उद्घोषणा नोटिस स्थानीय पुलिस की विशेष जांच इकाइयों (एसआईयू) द्वारा मुनादी करवाने के साथ किरतवाड़ के विभिन्न हिस्सों में आतंकवादियों के परिवारों को दिया गया।

किरतवाड़ के वरिष्ठ पुलिस अधीक्षक (एसएसपी) खलील पोसवाल ने कहा कि सीमा पास से काम कर रहे और जिले में आतंकवाद को पुनर्जीवित करने के बार-बार प्रयास कर रहे 13 स्थानीय आतंकवादियों को पहले भी जारी गैर जमानती वारंट पर जवाब देने में विफल रहने के बाद भगोड़ा



घोषित कर दिया गया। भारतीय दंड संहिता और गैरकानूनी गतिविधियां (रोकथाम) अधिनियम की विभिन्न धाराओं के तहत पिछले साल किरतवाड़ थाने में दर्ज आतंक से संबंधित मामले में मार्च में राष्ट्रीय अन्वेषण अभिकरण (एनआईए) की विशेष अदालत द्वारा वारंट जारी किए गए थे।

एसएसपी ने बताया कि अगर ये भगोड़े आतंकी 30 दिन के भीतर आत्मसमर्पण



कहा कि विश्व बैंक प्रमुख ने डिजिटल विकास के लिए भारत की प्रशंसा की और कहा कि उसने पिछले छह वर्ष में ऐसी उपलब्धियां हासिल की है जो पिछले 50 वर्ष में नहीं किया जा सका। धनखड़ ने कहा कि मुझे दुख होता है कि कुछ ऐसे लोग हैं, जो संख्या में बहुत कम हैं, उन्हें भारत की प्रगति अच्छी नहीं लगती? संगीत नाटक अकादमी ने 75 वर्ष से अधिक आयु के कुल 84 कलाकारों को सम्मान देने के लिए अमृत पुरस्कारों की शुरुआत की है, जिन्हें अभी तक उनके काम के लिए कभी कोई पुरस्कार नहीं दिया गया।









# मार्च 2024 से लखनऊ में बनने लगेगी ब्रह्मोस मिसाइल: राजनाथ सिंह

**लखनऊ।** रक्षामंत्री राजनाथ सिंह ने शनिवार को लखनऊ में कहा कि फरवरी-मार्च 2024 से लखनऊ की धरती पर ब्रह्मोस मिसाइल बनने का कार्य आरंभ हो जाएगा। डीआरडीओ का कार्य भी जल्द पूरा होगा और जिसके कारण लखनऊ वासियों को उसका लाभ मिलेगा।

रक्षामंत्री गोमती नगर रेलवे स्टेशन पर आयोजित कार्यक्रम में बोल रहे थे। राजनाथ सिंह ने कहा कि गोमती नगर रेलवे स्टेशन पर जिस तरह से कार्य चल रहा है, दिसंबर तक पूरा हो जाएगा और जो कार्य शेष रहेगा वह चलता रहेगा। जो सुविधा यहां पर दी जा रही है ट्रैन आने में यदि देर है समय ज्यादा लगता है तो आप रेलवे स्टेशन जाकर एयर कंडीशन व्यवस्था में जाकर आराम से इंतजार कर सकते हैं और खाने-पीने की व्यवस्था भी रहेगी। इसके अलावा कमर्शियल



कंपलेक्स का भी निर्माण कार्य चल रहा है। वह भी संतोषजनक स्थिति में है। उन्होंने कहा कि लखनऊ में 11 फ्लाईओवर बन चुके हैं और 11

और स्वीकृत हैं जिन पर काम होना बाकी है। यातायात के सुगम संचालन के लिए 2.6 किमी लम्बाई व 269.81 करोड़ की लागत से

खुरमनगर चौराहे पर फ्लाईओवर का तथा 1.86 किमी की लम्बाई व 170.60 करोड़ की लागत से मुंशीपुरिया फ्लाईओवर का निर्माण युद्ध स्तर पर

चल रहा है। दोनों फ्लाईओवर का निर्माण माह दिसम्बर या जनवरी तक पूर्ण हो जाएगा।

राजनाथ ने कहा कि अवध चौराहे पर जाम मुक्त के लिए अंडरग्राउंड निर्माण कार्य के लिए सर्वेक्षण चल रहा है। पहले की तुलना में लखनऊ वासियों को भी कुछ बदला-बदला नजर आ रहा होगा और धीरे-धीरे दो से तीन साल में और निखरा हुआ लखनऊ लोगों को नजर आएगा। रेलवे के सभी कर्मचारी इसके लिए बधाई के पात्र हैं।

इस दौरान एमएलसी मुकेश शर्मा, महानगर अध्यक्ष आनंद द्विवेदी, महापौर सुष्मा खर्कवाल, नगर महामंत्री त्रिलोक सिंह अधिकारी, दिवाकर त्रिपाठी, डॉ. राघवेंद्र शुक्ला और लोक निर्माण विभाग, केंद्रीय सड़क परिवहन एवं राजमार्ग मंत्रालय के अधिकारी मुख्य रूप से उपस्थित रहे।

# डॉ. स्वराज विद्वान ने राष्ट्रपति से की शिष्टाचार भेंट, गंगोत्री-यमुनोत्री आने का दिया न्योता

जिला मुख्यालय में मेडिकल कॉलेज और ब्रह्मखाल में तहसील बनाने को सौपा ज्ञापन



बनाने का भी अनुरोध किया। ज्ञापन में कहा गया कि पर्वतीय जनपदों के ग्रामीण क्षेत्रों से रोजगार की चाहत में हो रहे युवाओं के पलायन को रोकने के लिए पर्वतीय जनपदों में ग्रामीण

क्षेत्रों के युवाओं के लिए विशेष सेना भर्ती करने का अनुरोध, सेना भर्ती में युवाओं को शैक्षणिक योग्यता, उम्र, फिजिकल में विशेष छूट देने का भी अनुरोध किया। उत्तराखंड में चारधाम परियोजना के तहत ऑलवेदर सड़क के निर्माण कार्य और राष्ट्रीय राजमार्ग द्वारा सड़क चौड़ीकरण से पहाड़ी क्षेत्रों में

## संक्षिप्त खबरें

### काकड़ागाड़ से सेमी मैसारी तक गौरीकुंड राजमार्ग बढहाल

**युवककाशी।** केदारघाटी की लाइफ लाइन रुद्रप्रयाग-गौरीकुंड राजमार्ग काकड़ागाड़ से सेमी-मैसारी तक बढहाल हो रखा है। बरसात से मार्ग पर भू-धंसाव जोन सक्रिय होने से खतरा बना है। आपदा के बाद से प्रभावित गौरीकुंड राजमार्ग का काकड़ागाड़ से सेमी-मैसारी तक सुधारीकरण नहीं हो पाया है। राजमार्ग का आलवेदर रोड परियोजना में निर्माण हो रहा है लेकिन भू-धंसाव जोन जस का तस बना हुआ है। व्यापार संघ अध्यक्ष मदन सिंह रावत का कहना है कि हाईवे बढहाल होने से दुर्घटना का खतरा बना हुआ है।

### दो चौकी इंचार्ज समेत सात पुलिसकर्मी लाइन हाजिर

**बरौती।** बरौती परिक्षेत्र के आईजी आरके भारद्वाज ने 14 सितंबर की रात गश्त व्यवस्था का औचक निरीक्षण किया। इसमें दो चौकी इंचार्ज समेत सात पुलिसकर्मी गैर हाजिर पाए गए। इन सभी पुलिसकर्मीयों को एसपी गोपाल कृष्ण चौधरी ने शनिवार को लाइन हाजिर कर दिया। इनमें प्रभारी चौकी पटेल चौक उप निरीक्षक राजेंद्र प्रसाद यादव, प्रभारी चौकी हड़िया उप निरीक्षक कालेश गौड़, हेड कांस्टेबल राजेश सिंह थाना कोतवाली, कांस्टेबल हरि प्रकाश थाना कोतवाली, कां. सुनील खरवार थाना कोतवाली, हेड कांस्टेबल ओम प्रकाश यादव व हेड कां. रामानंद तिवारी शामिल हैं।

### सिडकुल पुलिस ने गांजा तस्कर को गिरफ्तार कर भेजा जेल

**बहादराबाद।** सिडकुल पुलिस ने देर रात एक युवक को गांजा के साथ गिरफ्तार किया। पुलिस ने युवक के खिलाफ एनडीपीएस एक्ट में मुकदमा दर्ज कर कोर्ट में पेश करते हुए उसे जेल भेज दिया। शुक्रवार रात पुलिस सिडकुल-बहादराबाद फोरलेन पर चेंकिंग कर रही थी। इस दौरान एक युवक सिडकुल राजा बिरकुट चेक पोस्ट से कुछ दूरी पर अवैध तरीके से गांजा बेचने के लिए घूम रहा है। पुलिस ने बेराबंद कर युवक को पकड़ लिया। तलाशी लेने पर उसके पास से गांजा बरामद हुआ। इलेक्ट्रॉनिक कोर्ट पर वजन कराया तो उसमें डेढ़ किलो गांजा था। थाना प्रभारी नरेश राठौड़ ने बताया कि आकाश कुमार निवासी स्मार्ट मार्केट रावली महदुद के विरुद्ध कार्रवाई की गई है।

### बेहतर भविष्य के लिए धन का सही निवेश जरूरी : प्रतीका कुमारी

**हरिद्वार।** मंजुशा इन्वेस्टमेंट एंड श्री भगवती एजुकेशन प्वाइंट की निदेशक प्रतीका कुमारी ने जानकारी साझा की है। उन्होंने कहा कि बेहतर भविष्य के लिए लोगों को अपने धन का सही निवेश करना जरूरी है, ताकि जमा धन पर कम रिस्क पर ज्यादा लाभ लिया जा सके। सृष्टि के महान शिल्पकार भगवान विश्वकर्मा की जयंती पर संस्था ने ग्राम आत्मलपुर, बैंगला, बहादराबाद, हरिद्वार में संस्थान ने अपने नये कार्यालय का उद्घाटन किया।

# गंगा आरती के साथ वीआईपी घाट पर होगा तिरंगा यात्रा का समापन



**हरिद्वार।** राष्ट्रवादी सामाजिक संगठन सैल्यूट तिरंगा एक अगस्त से कश्मीर से कन्या कुमारी तक आयोजित की गयी। इस तिरंगा यात्रा का रविवार को वीआईपी घाट पर समापन किया जाएगा।

प्रेस क्लब में आयोजित पत्रकारवार्ता के दौरान सैल्यूट तिरंगा के राष्ट्रीय अध्यक्ष राजेश झा और राष्ट्रीय संगठन महामंत्री सच्चिदानंद पोखरियाल ने बताया कि जम्मू कश्मीर की राजधानी श्रीनगर की डल झील में तिरंगा शिकारा प्रतियोगिता का

आयोजन मुख्य आकर्षण का केंद्र रहा, जिसकी प्रशंसा संसद भवन में पांच अगस्त को केंद्रीय गृह मंत्री अमित शाह ने भी की। सैल्यूट तिरंगा देश के 28 प्रांतों में राष्ट्रवाद के जन-जागरण के लिए निकाली गयी।

उन्होंने बताया कि तिरंगा यात्रा समापन आध्यात्मिक राजधानी वीआईपी घाट पर देश भर से आए सैल्यूट तिरंगा संगठन के लोगों द्वारा हाथ में तिरंगा लेकर गंगा आरती के साथ यात्रा का समापन किया जाएगा। संरक्षक महामंडलेश्वर स्वामी

ललितानंद गिरी व राष्ट्रीय महामंत्री गिरीश पाठक ने कहा कि तिरंगा यात्रा भारत का गौरव है। राष्ट्रवाद की जनचेतना सैल्यूट तिरंगा द्वारा की जा रही है। युवा पीढ़ी को देश के प्रति समर्पित रहना चाहिए।

उन्होंने कहा कि देश भर में तिरंगा यात्रा को भारी समर्थन मिला। जनसेवा के माध्यम से लोगों में जनचेतना जागृत करने में संगठन की निर्णायक भूमिका है। इस दौरान कौशल गुप्ता, अभिषेक शर्मा, सुनीता शर्मा, निकिता पालीवाल आदि भी मौजूद रहे।

## हवाओं की दिशाएं बदलने से बढ़ा तापमान, बारिश की संभावना

**कानपुर।** बारिश के बाद कभी तेज धूप तो कभी बादलों की आवाजाही के बीच उमस भरी गर्मी बढ़ गई है। इसके साथ ही हवाओं की दिशाएं बदलने से तापमान भी सामान्य से अधिक हो गया है।

मौसम विभाग का कहना है कि अभी चार दिन हल्की से मध्यम बारिश की संभावना है। चन्द्रशेखर आजाद कृषि प्रौद्योगिकी विश्वविद्यालय के मौसम वैज्ञानिक डॉ. एस एन सुनील पाण्डेय ने शनिवार को बताया कि चिन्हित निम्न दबाव का क्षेत्र दक्षिणी मध्य प्रदेश के मध्य भागों पर है। परिसंचरण ऊंचाई के साथ दक्षिण की ओर झुकते हुए औसत समुद्र तल से 7.6 किमी ऊपर तक फैला हुआ है। इसके उत्तर गुजरात और दक्षिण-पूर्व राजस्थान में पश्चिमी दिशा में बढ़ने की संभावना है।

औसत समुद्र तल पर मानसून ट्रफ जैसलमेर, कोटा, एक अच्छी तरह से चिह्नित निम्न दबाव क्षेत्र के केंद्र, पेंड्रा रोड, झारसुगुड़ा, बालासोर और फिर दक्षिण-पूर्व दिशा में बंगाल की पूर्वांचल खाड़ी से होकर गुजरती है।

# मुख्यमंत्री योगी आज 343 करोड़ की विकास परियोजनाओं की देंगे सौगात

35 विकास परियोजनाओं का लोकार्पण व 41 परियोजनाओं का करेंगे शिलान्यास

**गोरखपुर।** आदिशिल्पी भगवान विश्वकर्मा की जयंती पर रविवार को मुख्यमंत्री योगी आदित्यनाथ गोरखपुर को 343 करोड़ रुपये के विकास कार्यों की सौगात देंगे। वह 35 विकास परियोजनाओं का लोकार्पण और 41 परियोजनाओं का शिलान्यास करेंगे। इन परियोजनाओं में 27.53 करोड़ रुपये की लागत से घंटाघर में बनने वाले बंधू सिंह कामशियल कॉम्प्लेक्स व मल्टीलेवल पार्किंग और 20.43 करोड़ रुपये से बनने वाले गौरव संग्रहालय का, शिलान्यास भी शामिल है। लोकार्पण एवं शिलान्यास का यह समारोह रविवार दोपहर बाद मानसरोवर स्थित रामलीला मैदान में होगा।



मुख्य विकास अधिकारी संजय कुमार मीणा ने बताया कि मुख्यमंत्री निर्माण इकाई जल निगम नगरीय की 193 करोड़ 69 लाख 70 हजार रुपये की दो, यूपीआरएनएस प्रथम की 04 करोड़ 32 लाख 68 हजार रुपये की

तीन और नगर निगम की 19 करोड़ 8 लाख 19 हजार रुपये की 30 विकास परियोजनाओं का लोकार्पण करेंगे। ग्रामीण अभियंत्रण विभाग की 24 करोड़ 40 हजार रुपये की पांच, यूपी प्रोजेक्ट्स कॉर्पोरेशन की 20 करोड़ 43 लाख की एक, यूपीआरएनएस प्रथम की 22 करोड़ 58 लाख की चार, नगर निकाय की 04 करोड़ 23 लाख 45 हजार की आठ, लोक निर्माण विभाग खंड तीन की 19 करोड़ 77 लाख 53 हजार की एक, डूडा की 02 करोड़ 43 लाख 44 हजार रुपये की उन्नीस, और सीएफडीईएस यूनिट 19 की 31 करोड़

सुविधाओं के साथ विरासत के सम्मान के लिए गौरव संग्रहालय, द्रामा सेंटर, और शहर के व्यस्त इलाके में जाम से निजात दिलाने वाले महत्वपूर्ण कार्य शामिल हैं।

# जरूरतमंद को रक्तदान के लिए लोग हमेशा पहली पंक्ति में खड़े रहेंगे : धामी

**देहरादून।** मुख्यमंत्री ने कहा कि जिस तरह आज मेरे जन्मदिन पर लोगों ने रक्तदान किया, उसी प्रकार किसी जरूरतमंद को रक्त की जरूरत पड़े तो हमेशा पहली पंक्ति में लोग खड़े नजर आएंगे। सहस्त्रधारा रोड स्थित अमृत फार्म में आयोजित अभिनन्दन समारोह में मुख्यमंत्री पुष्कर सिंह धामी ने युवा संकल्प दिवस के अवसर पर प्रतिभाग करने के अवसर पर यह बात कही। इस दौरान उन्होंने जन्म दिवस के उपलक्ष्य में लगाये गये रक्तदान शिविर का भी अवलोकन किया।

मुख्यमंत्री धामी ने जन्म दिवस पर बुजुर्गों, मातृशक्ति और पार्टी पदाधिकारियों की ओर से मिले सम्मान और स्नेह के लिए आभार व्यक्त किया। उन्होंने रक्तदान करने वाले लोगों और प्रदेश की युवा शक्ति का भी आभार व्यक्त किया। उन्होंने कहा कि मुख्य सेवक और एक कार्यकर्ता के रूप में उन्हें जन सेवा करने का जो अवसर प्रकाश लोग कभी भी, कहीं भी किसी जरूरतमंद को रक्त की जरूरत पड़े तो



जन-जन तक पहुंचाने में कार्यकर्ताओं की महत्वपूर्ण भूमिका होती है। उन्होंने आशा व्यक्त की कि जिस तरह उनके जन्म दिवस पर लोगों ने रक्तदान किया, उसी प्रकार लोग कभी भी, कहीं भी किसी जरूरतमंद को रक्त की जरूरत पड़े तो

हमेशा पहली पंक्ति में खड़े नजर आएंगे। मुख्यमंत्री ने कहा कि उत्तराखंड को देश का सर्वश्रेष्ठ राज्य बनाने के लिए राज्य सरकार तेजी से कार्य कर रही है। राज्य के समग्र विकास के लिए सभी प्रदेशवासियों का योगदान जरूरी है।





कच्चे तेल पर विंडफॉल टैक्स बढ़कर हुआ 10 हजार रुपये प्रति टन शनिवार से नई दरें लागू

**नई दिल्ली।** केंद्र सरकार ने घरेलू स्तर पर उत्पादित कच्चे तेल पर अप्रत्याशित लाभ कर (विंडफॉल) टैक्स बढ़ाकर 10 हजार रुपये प्रति टन कर दिया है। वहीं, डीजल और विमान ईंधन (एटीएफ) के निर्यात पर विशेष अतिरिक्त उत्पाद शुल्क घटा दिया है। पेट्रोल पर लगने वाला विशेष अतिरिक्त उत्पाद शुल्क फिलहाल शून्य रहेगा। नई दरें 16 सितंबर, शनिवार से लागू हो गई हैं। सरकार की ओर से जारी अधिसूचना के मुताबिक देश में उत्पादित कच्चे तेल पर विंडफॉल टैक्स 6,700 रुपये प्रति टन से बढ़कर 10,000 रुपये प्रति टन हो गया है। डीजल के निर्यात पर विशेष अतिरिक्त उत्पाद शुल्क को घटाकर 5.50 रुपये प्रति लीटर कर दिया गया है, जो अभी छह रुपये प्रति लीटर है। इसी तरह एटीएफ पर लगने वाला शुल्क घटाकर 3.5 रुपये प्रति लीटर कर दिया गया है, जो अभी चार रुपये लीटर है। उल्लेखनीय है कि देश में अप्रत्याशित लाभ पर कर सबसे पहले एक जुलाई 2022 को लागया गया था। सरकार ने इससे पहले एक सितंबर को पाक्षिक समीक्षा में घरेलू स्तर पर उत्पादित कच्चे तेल पर अप्रत्याशित लाभ कर घटाया था।

## नई आईफोन 15 सीरीज और वॉच सीरीज 9 की घड़ियां अब भारत में होंगी उपलब्ध

**नई दिल्ली।** नई ऐप्पल आईफोन 15 सीरीज, वॉच सीरीज 9 और एयरपॉड्स प्रो (दूसरी पीढ़ी) के लिए प्री-ऑर्डर अब भारत में उपलब्ध हैं और ये डिवाइस 22 सितंबर से देश के बाजारों में आ जाएंगे। पहली बार, 'मेक इन इंडिया' आईफोन 15 वैश्विक बिक्री के लिए 22 सितंबर से उपलब्ध होगा।। नए उपकरण ऐपल इंडिया ऑनलाइन स्टोर, मुंबई और नई दिल्ली में इसके स्वयं के ब्रांडेड खुदरा स्टोर, साथ ही अन्य अधिकृत ऐपल खुदरा विक्रेताओं पर उपलब्ध होंगे। 6.1-इंच और 6.7-इंच डिस्प्ले साइज में उपलब्ध, आईफोन 15 और आईफोन 15 प्लस गुलाबी, पीले, हरे, नीले और काले रंग में 128जीबी, 256जीबी और 512जीबी स्टोरेज क्षमता में उपलब्ध हैं। इनकी कीमत क्रमशः 79,900 रुपये और 89,900 रुपये से शुरू होती है। आईफोन 15 प्रो और आईफोन 15 प्रो मैक्स, 6.1 और 6.7-



इंच डिस्प्ले आकार में, काले टाइटेनियम, सफेद टाइटेनियम, नीले टाइटेनियम और प्राकृतिक टाइटेनियम फिनिश में उपलब्ध हैं। आईफोन 15 प्रो की कीमत 134,900 रुपये से शुरू होती है और यह 128जीबी, 256जीबी, 512जीबी और 1टीबी स्टोरेज क्षमता में उपलब्ध है। आईफोन 15 प्रो मैक्स की कीमत 159,900 रुपये से शुरू होती है और यह 256जीबी, 512जीबी और 1टीबी स्टोरेज क्षमता में उपलब्ध है। आकर्षक ईएमआई विकल्प और ट्रेड-इन ऑफर (आपके नए आईफोन

## टाइम की वर्ल्ड बेस्ट कंपनीज 2023 की लिस्ट में इंफोसिस शामिल टॉप-100 में एकमात्र भारतीय कंपनी

**नई दिल्ली।** आईटी की दिग्गज कंपनी इंफोसिस टाइम मैगजीन की 'वर्ल्ड बेस्ट कंपनीज 2023 की सूची में टॉप-100 में शामिल होने वाली एकमात्र भारतीय कंपनी है। बेंगलुरु बेस्ड इंफोसिस कंपनी को टॉप 100 की सूची में 64वां स्थान दिया गया है। इंफोसिस ने अपने एक्स अकाउंट पर पोस्ट शेयर कर लिखा, इंफोसिस को टाइम वर्ल्ड की सर्वश्रेष्ठ कंपनियों 2023 की सूची में शामिल किया गया है। हम टॉप-3 ग्लोबल प्रोफेशनल सर्विसेस फर्म में से एक हैं और टॉप-100 ग्लोबल रैंकिंग में भारत से एकमात्र ब्रांड हैं। टाइम और स्टेटिस्टा द्वारा तैयार की गई 'वर्ल्ड बेस्ट कंपनीज 2023 की लिस्ट में टॉप 4 कंपनियों में माइक्रोसॉफ्ट, एप्पल, अल्फाबेट और मेटा प्लेटफॉर्म्स जैसी तकनीकी कंपनियां शामिल हैं।

सूची में अन्य टॉप कंपनियां एक्सेंचर, फाइजर, अमेरिकन एक्सप्रेस, बीएमडब्ल्यू ग्रुप, डेल टेक्नोलॉजीज, लुइस वुड्टन, डेल्टा एयरलाइंस, स्टारबक्स, फॉक्सवेगन ग्रुप, जनरल मोटर्स, फोर्ड और अन्य हैं। यह रैंकिंग राजस्व वृद्धि, कर्मचारी संतुष्टि सर्वेक्षण और कठोर पर्यावरण, सामाजिक और कॉर्पोरेट प्रशासन के आधार पर की गई है। बिग टेक के लिए यह वर्ष कठिन रहा, जनवरी से अब



तक हजारों कर्मचारियों की छंटनी हुई है। टाइम ने बताया कि वैश्विक रैंकिंग में टॉप कंपनी माइक्रोसॉफ्ट ने अपने सबसे हालिया फाइनेंशियल ईयर में 72 बिलियन डॉलर कमाए, जो 2020 से 63 प्रतिशत की ग्रोथ है, जबकि कंपनी के ओवरऑल एमिशन में 0.5 प्रतिशत की कमी आई है। डबलिन स्थित एक्सेंचर की सूची में किसी भी कंपनी की तुलना में सर्वोच्च ईएसजी रैंकिंग थी।

टाइम मैगजीन ने बताया कि रैंकिंग से पता चलता है कि तेजी से आगे बढ़ने वाली तकनीकी और व्यापार-सेवा कंपनियों के साथ विश्व आर्थिक व्यवस्था पर किसका दबदबा है, उन निर्माताओं और उपभोक्ता सामान कंपनियों को हटा दिया गया है, जो कभी वैश्विक अर्थव्यवस्था को आगे बढ़ाते थे।

# भारत को अब प्रति व्यक्ति आय बढ़ाने पर देना होगा ध्यान: सी रंगराजन

**हैदराबाद।** रिजर्व बैंक के पूर्व गवर्नर सी रंगराजन ने भारत के दुनिया की पांचवीं बड़ी अर्थव्यवस्था बनने को एक 'असरदार कामयाबी' बताने के साथ ही शनिवार को कहा कि देश की प्रति व्यक्ति आय को भी तेजी से बढ़ाने की जरूरत है। रंगराजन ने आईसीएफआई फाउंडेशन फॉर हायर एजुकेशन के 13वें दीक्षांत समारोह को संबोधित करते हुए कहा कि कोविड-19 महामारी खत्म होने और रूस-यूक्रेन युद्ध की पुष्टभूमि में देश के भावी विकास के लिए एक स्पष्ट खाका तैयार करने की जरूरत है।

इस दिशा में आर्थिक वृद्धि दर को बढ़ाना सबसे पहला और अहम काम होगा। उन्होंने कहा, र्भारत का दुनिया की पांचवीं बड़ी अर्थव्यवस्था बन जाना एक असरदार कामयाबी है। लेकिन प्रति व्यक्ति आय के नजरिये से देखें तो




दूसरी तस्वीर ही नजर आती है। वर्ष 2020 में प्रति व्यक्ति आय के मामले में भारत 197 देशों में 142वें स्थान पर था।

यह दर्शाता है कि अभी हमें कितना लंबा सफर तय करना है। रंगराजन ने इस सफर में वृद्धि को

अहम बताते हुए कहा कि हमारे पास प्रति व्यक्ति आय के मौजूदा स्तर को देखते हुए तेजी से बढ़ने के सिवाय कोई विकल्प नहीं है। उन्होंने कहा कि अगर देश अगले दो दशक या उससे अधिक समय तक प्रति वर्ष सात प्रतिशत की दर

# टाटा स्टील के वेल्स प्लांट में 5,150 करोड़ रुपये का निवेश करेगा ब्रिटेन



परियोजना रणनीतिक, घरेलू स्तर पर उपलब्ध स्क्रैप स्टील का लाभ उठाएगी और ब्रिटेन के भीतर स्थानीय मूल्यवर्धन को बढ़ावा देगी प्रस्तावित परियोजना में टाटा स्टील की बैलेंस शीट का पुनर्गठन भी शामिल होगा, जिसमें ब्रिटेन ऑपरेशन में मौजूदा नकदी घाटे और विरासती निवेशों की गैर-नकद हानि को

संभावित रूप से समाप्त किया जाएगा।

संक्रमण अवधि और परियोजना चरण के दौरान, टाटा स्टील यूके ग्राहक और बाजार प्रतिबद्धताओं को पूरा करने के लिए उत्पादों की निर्बाध और विश्वसनीय आपूर्ति सुनिश्चित करने के लिए गहनता से काम करेगा, जिसमें इसकी डाउनस्ट्रीम इकाइयों को खिलाने के

## कर्नाटक सरकार ने 7,660 करोड़ रुपये की 91 निवेश परियोजनाओं को दी मंजूरी

**बेंगलुरु।** कर्नाटक सरकार ने 7,659.52 करोड़ मूल्य के 91 औद्योगिक निवेश प्रस्तावों को मंजूरी दे दी है। इनके क्रियान्वयन से 18,146 रोजगार पैदा होने की उम्मीद है। बड़ एवं मध्यम उद्योग और ढांचागत विकास मंत्री एम बी पाटिल की अध्यक्षता में राज्य स्तरीय एकल थिड़की मंजूरी समिति नेइन निवेश प्रस्तावों को मंजूरी दी। इसमें लगभग 50 करोड़ रुपये निवेश की 26 परियोजनाओं को मंजूरी दी गई जिनसे कुल निवेश 5,750.73 करोड़ रुपये हो गया। इनसे 13,742 नौकरियां पैदा होने की संभावना है। राज्य सरकार के आधिकारिक बयान के अनुसार, कुछ प्रमुख प्रस्ताव मारुति सुजुकी इंडिया, ऐक्स कंज्यूमर, साउथ वेस्ट माइनिंग एंड टाटा सेमीकंडक्टर और क्रिप्टन (इंडिया) सॉल्युशंस प्राइवेट लिमिटेड से संबंधित हैं। स्वीकृत होने वाले कुल 91 प्रस्तावों में से लगभग 57 निवेश प्रस्ताव 15 से 50 करोड़ रुपये के हैं जिनका संयुक्त रूप से मूल्य 1,144.94 करोड़ रुपये है। इनसे कर्नाटक में 4,404 नौकरियां पैदा होने की संभावना है। इनके अलावा 763.85 करोड़ रुपये के अतिरिक्त निवेश वाली आठ परियोजनाओं को भी समिति ने मंजूदी दी। बैठक में स्वीकृत प्रमुख निवेश प्रस्तावों में 489.50 करोड़ रुपये के निवेश से विजयपुरा जिले में प्रतिभा पाटिल श्रृंगर इंडस्ट्रीज प्राइवेट लिमिटेड की स्थापना, 456 करोड़ रुपये से धारवाड़ जिले में ऐक्स कंज्यूमर प्रोडक्ट्स प्राइवेट लिमिटेड यूनिट-3 की स्थापना शामिल है।

# आईबीसी का प्रमुख उद्देश्य कर्ज की वसूली के साथ पुनरुद्धार और पुनर्वास : मित्तल

**मुंबई।** भारतीय दिवाला एवं ऋणशोधन अक्षमता बोर्ड (आईबीबीआई) के चेयरमैन रवि मित्तल ने प्रक्रियागत विलंब को कम करने में मददगार उपायों के बारे में हितधारकों से सुझाव देने का शनिवार को अनुरोध किया। मित्तल ने यहां उद्योग मंडल एसोचैम की तरफ से 'दिवाला एवं ऋणशोधन अक्षमता संहिता (आईबीसी) और मूल्यांकन' पर आयोजित सम्मेलन को संबोधित करते हुए कहा कि आईबीसी का प्रमुख उद्देश्य न केवल बकाया कर्ज की वसूली बल्कि पुनरुद्धार और पुनर्वास भी है।

हमेशा इसकी संकल्पना एक समाधान व्यवस्था के रूप में की गई थी, न कि वसूली प्रणाली के रूप में। उन्होंने कहा कि यह कानून लाने का उद्देश्य कंपनी को पटरी पर वापस लाने का था। हालांकि आईबीसी का



मूल्यांकन वसूली के आधार पर किया जाता है। आईबीबीआई चेयरमैन ने आईबीसी आने पर भी कर्ज वसूली में हो रही देरी और कम वसूली पर जताई गई चिंताओं पर कहा कि हम प्रक्रिया को तेज करने की कोशिश कर रहे हैं और हितधारकों के सुझावों को लेकर खुली सोच रखते हैं। आईबीसी का प्रत्यक्ष लाभ वसूली है लेकिन आप जानते हैं कि अप्रत्यक्ष लाभ कहीं

### पेट्रोल-डीजल का मूल्य स्थिर, कच्चा तेल 94 डॉलर प्रति बैरल के करीब



**नई दिल्ली।** अंतरराष्ट्रीय बाजार में कच्चे तेल के दाम में उतार-चढ़ाव जारी है। ब्रेंट कूड का भाव 94 डॉलर प्रति बैरल और डब्ल्यूटीआई कूड 91 डॉलर प्रति बैरल के करीब है। हालांकि, सांज्जनिक क्षेत्र की तेल एवं गैस विपणन कंपनियों ने पेट्रोल-डीजल के भाव में कोई बदलाव नहीं किया है। इंडियन ऑयल की वेबसाइट के मुताबिक शनिवार को राजधानी दिल्ली में पेट्रोल 96.72 रुपये, डीजल 89.62 रुपये, मुंबई में पेट्रोल 106.31 रुपये, डीजल 94.27 रुपये, कोलकाता में पेट्रोल 106.03 रुपये, डीजल 92.76 रुपये, चेन्नई में पेट्रोल 102.63 रुपये और डीजल 94.24 रुपये प्रति लीटर की दर पर उपलब्ध है। अंतरराष्ट्रीय बाजार में हफ्ते के अंतिम दिन ब्रेंट कूड का भाव 0.23 डॉलर यानी 0.25 फीसदी उछलकर 93.93 डॉलर प्रति बैरल पर बना हुआ है। वहीं, वेस्ट टेक्सस इंटरमीडिएट (डब्ल्यूटीआई) कूड भी 0.61 डॉलर यानी 0.68 फीसदी की बढ़त के साथ 90.77 डॉलर प्रति बैरल पर स्थिर है।

## इंडियन बैंक ने बैंकिंग सेवाओं की पहुंच बढ़ाने के लिए शुरू की ‘आईबी साथी’ पहल



**चेन्नई।** सार्वजनिक क्षेत्र के इंडियन बैंक ने वित्तीय क्षेत्र में सभी हितधारकों के लिए एक एकीकृत पारिस्थितिकी मुहैया कराने के लिए शनिवार को 'आईबी साथी' पहल की

शुरुआत की।

इंडियन बैंक ने एक बयान में कहा कि 'आईबी समग्र समावेशन के लिए सतत पहुंच और संरेखी रही भारी सुविधाओं के कारण महत्वपूर्ण चुनौतियों का सामना करना पड़ रहा है। प्रस्तावित परियोजना, ब्रितानी स्टील उद्योग में सबसे बड़े निवेशों में से एक है। हाल के दशक में सभी हितधारकों के लिए इष्टतम परिणाम का अवसर प्रदान करते हैं। हम टाटा स्टील यूके को हरित, आधुनिक भविष्य के लिए तैयार व्यवसाय में बदलने के लिए काम करेंगे।

## हिमाचल में छोटे उद्यमों को गारंटी मुक्त कर्ज की योजना का ऐलान



50,000 रुपये तक का आसान कर्ज मुहैया कराया जाएगा। मुख्यमंत्री सुखविंदर सिंह सुक्कू ने कहा कि इस योजना का लक्ष्य छोटे उद्यमियों को सशक्त बनाना और राज्य की अर्धव्यवस्था को बढ़ावा

देना है। उन्होंने कहा कि राज्य सरकार वित्तीय संसाधनों तक पहुंच बनाने में अक्सर बाधाओं का सामना करने वाले लोगों को महत्वपूर्ण समर्थन देने

की सोच रखती है जिससे राज्य की अर्धव्यवस्था भी मजबूत होगी। मुख्यमंत्री ने कहा कि एमएमएलडी केवाई योजना के दायरे में छोटे उद्यमों के अलावा ग्रामीण क्षेत्रों में काम करने वाले मोवी, दर्जी, नार्ड, मोबाइल रिपेयरिंग विक्रेता जैसे कौशल-आधारित श्रमिक, सब्जी और फल विक्रेता और खुद का व्यवसाय करने वाले अन्य लोगों को शामिल किया जाएगा।


उन्होंने कहा कि राज्य सरकार वित्तीय संसाधनों तक पहुंच बनाने में अक्सर बाधाओं का सामना करने वाले लोगों को महत्वपूर्ण समर्थन देने

### ओला ने बेंगलुरु में बाइक टैक्सी सेवा फिर से की शुरु

**बेंगलुरु।** ओला के सह-संस्थापक एवं कार्यकारी अधिकारी (सीईओ) भाविश अग्रवाल ने शनिवार से इलेक्ट्रिक बाइक टैक्सियों का संचालन फिर से शुरू करने की घोषणा की।अग्रवाल ने आज यहां कहा कि ओला के एसा इलेक्ट्रिक स्कूटर को शहर में बाइक टैक्सी के रूप में चलाया जाएगा। उन्होंने कहा कि बेंगलुरु में ओला बाइक फिर से शुरू कर रही है। यह घोषणा कर्नाटक प्राइवेट ट्रांसपोर्टर्स एसोसिएशन के बंद के मद्देनजर आई है, जिसमें कांग्रेस सरकार से बेंगलुरु में टैक्सी संचालन पर प्रतिबंध लगाने की मांग की गई है। इससे पहले, यात्रियों को ले जाने पर ऑटो रिक्शा चालकों द्वारा बाइक टैक्सी सवारों पर हमला करने के कुछ मामले सामने आए थे। ओला ने पहले बेंगलुरु में बाइक टैक्सी सेवा शुरू की थी लेकिन फिर उसे वापस ले ली।

# एक्स ने पेश किया नया फीचर अब लाइक्स टैब को पब्लिक व्यू से छिपा सकेंगे यूजर्स

**सेन फ्रांसिस्को।** एलन मस्क द्वारा संचालित एक्स (पूर्व में ट्विटर) ने एक नया फीचर पेश किया है, जो प्रीमियम सब्सक्राइबर्स को अपने 'लाइक्स' टैब को पब्लिक व्यू से छिपाने की अनुमति देगा। हाइड लाइक्स टैब को इनेबल करने पर, टैब एक्स प्रीमियम यूजर्स की प्रोफाइल से पूरी तरह से गायब हो जाएगा। एक्स ने कहा, अपने लाइक टैब को छिपाकर निजी रखें। प्रीमियम सब्सक्राइबर्स के लिए उपलब्ध है। मस्क ने एक्स पर नए अपडेट के बारे में भी साझा किया, लेकिन उन्होंने यूजर्स को लाइक टैब ओपन रखने की सलाह दी और दिलचस्प पोस्ट के लिए 'बुकमार्क' का इस्तेमाल करने की सलाह दी। उन्होंने कहा, अब आप अपने लाइक्स



छिपा सकते हैं, लेकिन मैं उन्हें ओपन रखने और दिलचस्प पोस्ट के लिए केवल बुकमार्क का इस्तेमाल करने की सलाह देता हूं। इसके अलावा, कई यूजर्स ने इस डेवलपमेंट पर अपने विचार साझा किए। एक यूजर ने लिखा, धन्यवाद, एलन! मैं कुछ भी लाइक कर सकता हूं और अब किसी के चेक करने

की चिंता नहीं है। इस बीच, एक्स ने अपनी नए सर्विस टर्म में पहले ट्वीट का नाम बदलकर पोस्ट और रीट्वीट का नाम रीपोस्ट कर दिया है, जो 29 सितंबर को प्रभावी होगा। अन्य उल्लेखनीय परिवर्तनों में ट्विटर शब्द को पूरी तरह से हटा दिया गया है और इसके जगह पर एक्स का प्रयोग किया गया है।









## मां बनने वाली हैं रुबीना दिलैक

**मुंबई।** रुबीना दिलैक और अभिनव शुक्ला इन दिनों कैलिफोर्निया में छुट्टियां मना रहे हैं। एक्ट्रेस ने खास अंदाज में पति अभिनव शुक्ला के साथ बेबी बंप फ्लॉन्ट करते हुए फैस के साथ गुडन्यूज शेयर की है। रुबीना दिलैक ने अपनी प्रेग्नेसी कंफर्म कर दी है। बिग बॉस 14 की विनर रुबीना दिलैक शादी के पांच साल बाद मां बनने वाली हैं। ब्लैक जंप सूट में रुबीना बेबी बंप फ्लॉन्ट करती दिखाई दे रही हैं। गुड न्यूज पर फैस और उनके दोस्त रिफ्ट कर रहे हैं। पोस्ट पर हर कोई उन्हें बधाई दे रहा है। रुबीना को लिया शर्मा, सनम जौहर, हिमांशु खुराना, सुति झा, चेवना पॉडे और कई अन्य लोगों ने मॉम टू बी और डेड टू बी को बधाई दी हैं। एक्ट्रेस ने अपने इंस्टाग्राम अकाउंट पर कूज से कुछ तस्वीरों का साझा करते हुए लिखा- ‘हमने वादा किया था कि हम एक साथ दुनिया का पता लगाएंगे क्योंकि हमने डेटिंग शुरू की, शादी की और अब एक परिवार के रूप में जल्द ही छोटे यात्री का स्वागत करेंगे। तस्वीरों में दोनों रोमांटिक पोज देते दिखाई दे रहे हैं। रुबिना ने हाल ही में अपनी पहली पंजाबी फिल्म की शूटिंग पूरी की है।

## नेहा पेंडसे ने सनी देओल के साथ की गई शूटिंग के दिनों को किया याद

**मुंबई।** एक्ट्रेस नेहा पेंडसे, जो टीवी और फिल्म दोनों में अपने बहुमुखी प्रदर्शन के लिए जानी जाती हैं, ने एक बाल कलाकार के रूप में अपनी यात्रा को याद किया और एक्टर सनी देओल से मिली प्रशंसा पर खुशी जाहिर की। नेहा ने आई कम इन मैडम के नए एपिसोड में मैडम संजना के रूप में वापसी करने के लिए तैयार हैं। उन्होंने एक बाल कलाकार के रूप में एंटरटेनमेंट इंडस्ट्री में शुरुआत की। एंटरटेनमेंट वर्ल्ड में अपने शुरुआती दिनों को याद करते हुए एक्ट्रेस ने कहा, मैंने डीडी चैनल पर एक टीवी सीरियल के साथ बाल कलाकार के रूप में एक्टिंग करियर शुरू किया, और प्यार कोई खेल नहीं मैं एक्टर सनी देओल के साथ बड़े पर्दे पर अपनी शुरुआत की। नेहा ने कहा, मेरे माता-पिता हमेशा आई और एंटरटेनमेंट के प्रति गहरी समझ रखते हैं और यहीं से यह सब शुरू हुआ। उस युग के दौरान, बाल कलाकार अपेक्षाकृत सीमित थे, क्योंकि कई लोग एंटरटेनमेंट इंडस्ट्री में बच्चों को शामिल करना वर्जित मानते थे। उन्होंने कहा, मेरा डेस्टिनी पर भरोसा है। मुझे बाल कलाकार के रूप में कई शानदार प्रोजेक्ट्स का हिस्सा बनने का मौका मिला।आगे बोलते हुए, नेहा ने विभिन्न कलाकारों के साथ काम करने के दौरान मिले समृद्ध अनुभवों के लिए आभार व्यक्त किया।उन्होंने विशेष रूप से सनी देओल द्वारा मिली प्रशंसा को साझा किया।नेहा ने कहा, मैंने जिन प्रतिभाशाली कलाकारों के साथ काम किया है उनमें से सनी देओल मेरे पसंदीदा में से एक हैं। वह उल्लेखनीय रूप से मृदुभाषी और सम्मानित व्यक्ति हैं।

## राइटर बनीं लिखी नोवेल जेबा: एन एक्सीडेंटल सुपरहीरो हुमा कुरैशी

**मुंबई।** गैंग्स ऑफ वासेपुर, बदलापुर, मोनिका-ओ माय डार्लिंग और अपनी स्ट्रीमिंग सीरीज महारानी जैसी फिल्मों के लिए मशहूर एक्ट्रेस हुमा कुरैशी ने अपने पहली फैंटेसी नोवेल जेबा: एन एक्सीडेंटल सुपरहीरो लिखी है। एक्ट्रेस ने किताब में एक ऐसी कहानी बुनी है जो मैजिक, वंडर और इंटेंस पैशन को जोड़ती है। यह वीरता, परिवर्तन और विपरीत परिस्थितियों में अदम्य मानवीय भावना की कहानी है। अपने नोवेल के बारे में बात करते हुए, हुमा ने कहा, मैंने सीखा है कि आप जो हैं, उसे अपनी सभी खुबियों और विशिष्टता के साथ स्वीकार करना सबसे सशक्त यात्रा है, जिसे कोई भी शुरू कर सकता है। हम एक ऐसी दुनिया में रहते हैं जिसमें विविधता की आवश्यकता है, और प्रत्येक व्यक्ति की कहानी उस खूबसूरत मोजैक का एक टुकड़ा है। अभिनेत्री ने आगे उल्लेख किया, उग्र महिलाओं की कहानियां सिर्फ समय की जरूरत नहीं हैं, वे टाइमलेस कहानियां हैं। हमें खुद को यह याद दिलाने के लिए इन कहानियों की जरूरत है कि हम भी अपने जीवन के नायक हो सकते हैं। यह नोवेल व्यक्तिगत है और यह मेरे सबसे वास्तविक और सबसे अनफिल्टर्ड वर्जन को सामने रखता है। भारतीय सिनेमा में आउटसाइडर के रूप में हुमा की यात्रा दिलचस्प है। दिल्ली से फिल्म इंडस्ट्री के शिखर तक की उनकी जर्नी कई लोगों के लिए प्रेरणा का स्रोत है। यह किताब इस साल दिसंबर में मार्केट में आएगी। एक्ट्रेस ने अपने इंस्टाग्राम पर अपने फॉलोअर्स के साथ यह खबर भी साझा की और किताब के कवर के साथ अपनी एक तस्वीर शेयर की।हुमा ने कैप्शन में लिखा: आखिरकार बिल्ली बैग से बाहर आ गई!! अपने पहले नोवेल जेबा - एन एक्सीडेंटल सुपरहीरो की घोषणा करते हुए बेहद उत्साहित हूं। पिछले 2 सालों से इस पर काम कर रही हूं और मेरे आसपास हर कोई जानता है कि यह मेरे लिए कितना मायने रखता है। दिसंबर 2023 में बुक मार्केट में आएगी।

### बिग बॉस 17 का पहला टीजर रिलीज

**मुंबई।** रियलिटी शो बिग बॉस सीजन 17 का पहला टीजर रिलीज हो गया है। सलमान खान रियलिटी शो बिग बॉस सीजन 17 के साथ धमाकेदार वापसी कर रहे हैं। बिग बॉस 17 का पहला प्रोमो टीजर रिलीज कर दिया गया है। इस बार शो में सलमान खान अपने नए लुक के साथ नजर आने वाले हैं। टीजर में सलमान खान कहते हुए नजर आ रहे हैं, अब तक अपने बिग बॉस की सिर्फ आंख देखी है, अब दिखेंगे बिग बॉस के तीन अवतार, दिल, दिमाग और दम - अभी के लिए इतना ही, मैं बस इतना ही बता सकता हूं। कलर्स टीवी के आधिकारिक इंस्टाग्राम पर इस टीजर को शेयर करते हुए उन्होंने इसे कैप्शन दिया, इस बार बिग बॉस दिखाएंगे एक अलग रंग, जिसे देखकर रह जाएंगे आप सब दंग। देखिए बिग बॉस17 जल्दी ही, सिर्फ कलर्स पर....।

## राजस्थान का स्वर्ग कहा जाता है माउंट आबू

माउंट आबू राजस्थान का एकमात्र हिल स्टेशन है। दक्षिणी राजस्थान के सिरोंही जिले में गुजरात की सीमा से सटा और अरावली की पहाड़ियों पर बसे हुए इस हिल स्टेशन की सुंदरता देखते ही बनती है। समुद्र तल से 1220 मीटर की ऊंचाई पर स्थित माउंट आबू को राजस्थान का स्वर्ग भी माना जाता है। माउंट आबू ऐसा ही एक अनुपम दर्शनीय स्थल है। जो कि न केवल डेजर्ट-स्टेट कहे जाने वाले राजस्थान का इकलौता हिल स्टेशन है, बल्कि गुजरात के लिए भी हिल स्टेशन की कमी को पूरा करने वाला साझा पर्वतीय स्थल है जो प्राकृतिक सुंदरता के साथ-साथ आध्यात्मिक शांति भी प्रदान करता है। माउंट आबू कभी राजस्थान की जबरदस्त गर्मी से परेशान पूर्व राजघरानों के सदस्यों का समर-रिसॉर्ट यानि गर्मियों का स्वास्थ्यवर्धक पर्वतीय स्थल हुआ करता था। बाद में यह हिल ऑफ विजडम भी कहा जाने लगा क्योंकि इससे जुड़ी कई धार्मिक और सामाजिक मान्यताओं ने इसे एक धार्मिक, सांस्कृतिक और आध्यात्मिक केंद्र के रूप में भी विख्यात कर दिया। यूं तो यहां पूरे वर्ष ही मौसम सुहावना रहता है पर जाने के लिये पर सितम्बर मध्य बेहद अनुकूल है। माउंट आबू से बहुत-सी पौराणिक कथाएं जुड़ी हुई हैं। पौराणिक कथाओं के अनुसार यह वही स्थल है, जहां महान ऋषि वशिष्ठ रहा करते थे। इसे ऋषियों-मुनियों का आवास स्थल माना जाता है। माउंट आबू हिल स्टेशन होने के साथ-साथ हिंदू और जैन धर्म का प्रमुख तीर्थस्थल भी है। यहां के मंदिर और प्राकृतिक खूबसूरती पर्यटकों को बेहद भाते हैं। माउंट आबू की प्राकृतिक सुंदरता किसी को भी तरोताजा कर ही देती है।

**दिलवाड़ा जैन मंदिर**-दिलवाड़ा जैन मंदिर पांच मंदिरों का एक समूह है और सभी पांच मंदिर एक दूसरे से



भिन्न हैं, दिलवारा के जैन मंदिर माउंट आबू से ढाई किलोमीटर की दूरी पर स्थित हैं इन मंदिरों का निर्माण ग्यारहवीं और तेरहवीं शताब्दी के बीच हुआ था। सफेद संगमरमर से निर्मित खूबसूरती और नक्काशी के बेमिसाल नमूने ये मंदिर स्थापत्य कला का उत्कृष्ट उदाहरण हैं। ये शानदार मंदिर जैन धर्म के तीर्थंकरों को समर्पित हैं, यहां एक ही जगह कई तीर्थंकरों के दर्शन होते हैं और उनके जीवन से जुड़ी बातें जानने को मिलती हैं। माउंट आबू की सैर इन शानदार मंदिर को देखे बिना अधूरी है। यहां वर्ष भर जैन धर्मावलंबियों के अलावा अन्य धर्मातुओं का आना-जाना लगा रहता है।

**ये पांच मंदिर हैं:**  
**विमल वसाही मंदिर** (विमल वसाही यहां का सबसे पुराना मंदिर है, जिसे प्रथम जैन तीर्थंकर आदिनाथ को समर्पित किया गया है। विमल शाह, गुजरात के सोलंकी शासकों के

मंत्री थे, जिन्होंने वर्ष 1031 ए. डी. में इसका निर्माण कराया था), लुना वसाही मंदिर (यह मंदिर 22वें जैन तीर्थंकर भगवान नेमिनाथ का है, पीथालहर मंदिर (यह मंदिर प्रथम तीर्थंकर भगवान ऋषभदेव या आदिनाथ भगवान को समर्पित है), खरतार वसाही मंदिर तीर्थंकर भगवान पार्श्वनाथ को समर्पित इस तीन मंजिले और दिलवारा मे सबसे ऊंचे मंदिर को सन 1458-59 मे मंडलिक और उनके परिवार ने बनाया था) और श्री महावीर स्वामी मंदिर (जैन धर्म के 24वें और अंतिम तीर्थंकर श्री महावीर स्वामी को समर्पित यह मंदिर सन 1582 मे बनाया गया था)।

**अधर देवी का मंदिर** - शहर से लगभग 3 किलोमीटर उत्तर में विशाल चट्टान को काट कर बनाया गया है। करीबन 365 सीढ़ियां चढ़कर जाने के बाद आपको मंदिर के सबसे छोटे निचले द्वार से जाने के

लिए झुक कर गुजरना पड़ता है। यह पर्यटकों का प्रिय स्थल है।

**रघुनाथ मंदिर** - नक्की झील के पास रघुनाथ जी का मंदिर है। इसमें रघुनाथ जी की खूबसूरत प्रतिमा है। यह 14वीं शताब्दी में हिंदुओं के जाने-माने प्रचारक श्री रामानंद द्वारा प्रतिष्ठित की गई थी।

**अचलगढ़ किला और मंदिर** - अचलगढ़ किला मेवाड़ के राजा राणा कुंभ ने एक पहाड़ी के ऊपर बनवाया था। किले के पास ही अचलेश्वर मंदिर है, जो भगवान शिव को समर्पित है। कहा जाता है कि इस मंदिर में भगवान शिव के पैरों के निशान हैं।

**गुरु शिखर** - गुरु शिखर अरावली पर्वत श्रृंखला की सबसे ऊंची चोटी है। इस श्रृंखला की सुंदरता देखते ही बनती है। श्रृंखला पर बना मंदिर भगवान विष्णु के अवतार दत्तात्रेय को समर्पित है। मंदिर में जाकर आपको जो शांति मिलेगी उसे शायद ही आप कभी भूल पाएं।

शहर से 15 किलोमीटर दूर राजस्थान के एकमात्र हिल स्टेशन की यह सबसे ऊंची चोटी है। गुरु शिखर समुद्र स्तर से लगभग 1722 मीटर ऊपर बसा हुआ है। इस चोटी पर चढ़ने का और वहां से नजारे देखने का अपना ही लुक है।

**गौमुख मंदिर** - यहां के गौमुख मंदिर तक पहुंचने के लिए घाटी में 750 सीढ़ियां चढ़नी नहीं बल्कि नीचे उतरनी पड़ती हैं। माउंट आबू के नीचे आबू रोड की तरफ संगमरमर की गाय के मुंह से एक छोटी नदी बाहर आती है कहा जाता है कि ऋषि वशिष्ठ ने धरती को राक्षसों से बचाने के लिए एक यज्ञ का आयोजन किया था और उस यज्ञ के हवन-कुंड में से चार अग्नि कुल राजपूत उत्पन्न किए थे। इस यज्ञ का आयोजन आबू के नीचे एक प्राकृतिक झरने के पास किया गया था, यह झरना गाय के सिर के आकार की एक चट्टान से निकल रहा था, इसलिए इस स्थान को



गोमुख कहा जाता है। वहां शिव के वाहन नंदी बैल की संगमरमर की एक प्रतिमा भी है।वशिष्ठ की मूर्ति के एक तरफ राम, तो दूसरी तरफ कृष्ण की प्रतिमा है।

ब्रह्म कुमारी शांति पार्क - यह उद्यान बहुत ही शांत और खूबसूरत है। इसके प्राकृतिक वातावरण में शांति और मनोरंजन दोनों का एक साथ आनंद लिया जा सकता है। शांति पार्क अरावली पर्वत की 2 विख्यात चोटियों के बीच बना हुआ है। यह पार्क माउंट आबू में ब्रह्म कुमारी मुख्यालय से 8 किलोमीटर दूर प्राकृतिक सौंदर्य से भरपूर स्थल है।

**नक्की झील** - कहा जाता है कि एक हिंदू देवता ने अपने नाखूनों से खोदकर ये झील बनाई थी, जिसके बाद इस झील का नाम नक्की पड़ गया। नक्की झील से पहाड़ियों का बेहद सुंदर नजारा देखा जा सकता है। पिकनिक मनाने के लिए नक्की झील एकदम सही जगह है। यहां पर बोटिंग करने का मजा भी आप उठा सकते हैं।

**सनसेट प्वाइंट** - नक्की झील से कुछ ही दूरी पर बहुत लोकप्रिय सनसेट प्वाइंट है। सनसेट प्वाइंट से डूबते हुए सूरज का खूबसूरत नजारा देखा जा सकता है। दूर-दूर से पर्यटक इस नजारे को देखने के लिए आते हैं।

### आज का राशिफल

	<b>मेष राशि</b> :-आज का दिन शुभ फलदायी रहेगा। कार्यक्षेत्र में आर्थिक लाभ रहेगा।
	<b>वृषभ राशि</b> :- कारोबार विस्तार की योजनाएं बनाएंगे और नए सौदों को अंतिम रूप दे सकते हैं।
	<b>मिथुन राशि</b> :- पुराने मित्रों से मुकालात होगी, जो लाभप्रद रहेगी। धार्मिक कार्यों के पीछे खर्च हो सकता है।
	<b>कर्क राशि</b> :- शारीरिक तथा मानसिक स्वास्थ्य अच्छा रहेगा। परिवार का माहौल अच्छा रहेगा।
	<b>सिंह राशि</b> :- परिजनों के साथ घूमने-फिरने जा सकते हैं। यात्रा लाभदायक रहेगी।
	<b>कन्या राशि</b> :- आज का दिन अच्छा रहेगा। कार्यक्षेत्र में सहयोगियों का भरपूर रहेगा और सभी कार्य सफल होंगे।
	<b>तुला राशि</b> :- व्यापार में नए सौदे होने की संभावना बनेगी। कार्य से संबंधित यात्रा सफल होगी।
	<b>वृश्चिक राशि</b> :- नए मित्र बन सकते हैं, जो लाभदायक सिद्ध होंगे। आकस्मिक धनलाभ हो सकता है।
	<b>धनु राशि</b> :- धन के लेन-देन से बचें। परिवार का माहौल आपके अनुकूल रहेगा। सेहत का ध्यान रखें।
	<b>मकर राशि</b> :-आज का दिन मिला-जुला रहेगा। कारोबार में छोटी-छोटी अड़चनें आ सकती हैं।
	<b>कुम्भ राशि</b> :- कार्यभार की अधिकता रहेगी, जिससे शारीरिक तथा मानसिक रूप से थकान का अनुभव करेंगे।
	<b>मीन राशि</b> :- परिवार का वातावरण आनंदमय रहेगा। परिजनों का भरपूर सहयोग मिलेगा।

-ज्योतिषाचार्य: पंडित जितेंद्र तिवारी



# 8वीं बार एशिया कप की भारतीय टीम प्रबल दावेदार खत्म करेगी पांच साल का सूखा

**कोलंबो।** रोहित शर्मा की अगुआई वाली भारतीय टीम रविवार को यहां होने वाले एशिया कप फाइनल में श्रीलंका के खिलाफ प्रबल दावेदार होगी जिसमें वह पांच साल से कई देशों के टूर्नामेंट में ट्राफी नहीं जीतने के सूखे को खत्म करने के लिए बेताब होगी। अक्षर पटेल भारतीय टीम का अहम हिस्सा हैं लेकिन उनकी चोटें चिंता का विषय हैं। श्रीलंकाई टीम को अपने मुख्य स्पिनर महीश तीक्षणा की सेवायें नहीं मिल पायेंगी क्योंकि वह हैमस्ट्रिंग चोट के कारण बाहर हो गये हैं।

भारतीय टीम ने पिछले पांच वर्षों में कोई खिताब नहीं जीता है जिससे रविवार को उसके लिए अपनी कैबिनेट में एक और ट्राफी शामिल करने का अच्छा मौका होगा। विश्व कप से पहले खिताबी जीत उस टीम के लिए मनोबल बढ़ाने के लिए आदर्श होगी जो सभी विभागों में पूरी तरह से खरी नहीं उतरी है। लेकिन कुछ महीने पहले से तुलना की जाये तो टीम तब से कहीं अधिक मजबूत दिख रही है। भारत ने क्रिकेट के तीनों प्रारूपों में अंतिम खिताब 2018 में जीता था जब रोहित की टीम ने दुबई में एशिया कप में बांग्लादेश को तीन विकेट से हराया था। इस जीत के बाद से भारत महत्वपूर्ण मैचों और मौकों पर महारत हासिल करने में नाकाम रहा जो काफी हैरानी भरा भी है। भारत 2019 वनडे विश्व कप और 2022 टी20 विश्व कप के सेमीफाइनल में पहुंचा। 2019 में विश्व टेस्ट चैम्पियनशिप (डब्ल्यूटीसी) फाइनल में उसे न्यूजीलैंड से और 2023 डब्ल्यूटीसी फाइनल में आस्ट्रेलिया से हार मिली। पिछले साल के एशिया कप में भी टीम अपनी मौजूदगी दर्ज कराने में विफल रही जिसमें श्रीलंका ने खिताब जीता जो टी20 प्रारूप में खेला गया था। भारत अपनी क्रिकेट परंपरा पर गर्व करता है जिससे यह निश्चित रूप से काफी खराब रिकॉर्ड है और अब टीम मुख्य कोच राहुल द्रविड और कप्तान रोहित के साथ कुछ नया चलन स्थापित करना चाहेगी।

भारतीय टीम को विश्वास है कि उसके पास रविवार को एक और ट्राफी अपनी कैबिनेट में शामिल करने का शानदार मौका है। भारत ने बांग्लादेश के खिलाफ शुक्रवार को सुपर फोर मैच में अपने पांच मुख्य खिलाड़ियों को आराम दिया था जो अब फाइनल में वापसी करेंगे। टीम को इस मैच में छह रन की हार मिली थी। विराट कोहली और हार्दिक पंड्या की फाइनल में वापसी से बल्लेबाजी इकाई निश्चित रूप से मजबूत होगी जो बांग्लादेश के स्पिनरों के खिलाफ जूझती दिखी थी। सलामी बल्लेबाज शुभमन सिंह ने शीर्ष स्तरीय शतकीय पारी खेली लेकिन बाकी अन्य बल्लेबाज

### संक्षिप्त खबरें

**इंग्लैंड ने न्यूजीलैंड को 100 रन से हराकर श्रृंखला 3-1 से जीती**
लंडन। डेविड मलान के शतक की मदद से इंग्लैंड ने चौथे एवं अंतिम एकदिवसीय अंतरराष्ट्रीय क्रिकेट मैच में शुक्रवार को यहां न्यूजीलैंड को 100 रन से हराकर श्रृंखला 3-1 से जीत ली। मलान ने 114 गेंद में 14 चौके और तीन छक्के से 127 रन बनाए जिससे इंग्लैंड ने नौ विकेट पर 311 रन का मजबूत स्कोर खड़ा किया। इसके जवाब में न्यूजीलैंड की टीम 38.2 ओवर में 211 रन पर सिमट गयी। न्यूजीलैंड ने पिछले हफ्ते कार्डिफ में आठ विकेट की जीत से श्रृंखला शुरू की थी लेकिन इसके बाद तीनों मैच गंवा दिये। न्यूजीलैंड के लिए रविन रविंद्र ने 61 रन की पारी खेली, उनके अलावा हेनरी निकोल्स ने 41 और ग्लेन फिलिप्स ने 25 रन का योगदान दिया। आस्ट्रेलिया की ओर से मोईन अली ने 50 रन देकर चार विकेट झटकें। अब दोनों टीमें विश्व कप के शुरुआती मैच में पांच अक्टूबर को अहमदाबाद में एक दूसरे के आमने सामने होंगी। इंग्लैंड ने चार साल पहले विश्व कप फाइनल में न्यूजीलैंड पर सुपर ओवर में नाटकीय जीत दर्ज की थी।

**भावुक एंडी मरे ने अपनी दादी को समर्पित की जीत**

**मैनचेस्टर।** तीन बार के ग्रैंडस्लैम विजेता एंडी मरे ने डेविस कप फाइनल्स के ग्रुप चरण में ब्रिटेन को सिन्टजर्जरलैंड पर 2-1 की जीत दिलाने के बाद रोते हुए बताया कि वह यहां खेलने के लिए अपनी दादी के अंतिम संस्कार में भी नहीं जा सके। मरे ने लिफ़्टेड रिडी को 6-7 (7), 6-4, 6-4 से हराकर ब्रिटेन को जीत से शुरुआत करायी। मैच के बाद मरे ने कहा, “आज का दिन मेरे लिए काफी मुश्किल है। मेरी दादी का आज

अंतिम संस्कार है। मैं वहां नहीं जा सका लेकिन दादी यह जीत मुहारे लिये। ” मरे फिर वापस अपनी बेंच पर लौटकर तैलिये में मुंह छिपाकर रोने लगे। उन्होंने बाद में बताया कि जब उन्होंने अपने पिता से बात की कि उन्हें खेलना चाहिए या नहीं तो, “उन्होंने कहा कि वह (दादी) मुन्हें खेलते हुए देखना चाहती थीं और सुनिश्चित करना कि तुम इस मैच में जीत जाओ। मैंने ऐसा ही किया। ” स्टान वावरिका ने कैमरोन नौरी को हराकर मुकाबला बराबर कराय़ा। पर डान इवांस और नील स्कुपस्की की जोड़ी ने वावरिका और डॉमिनिक स्ट्राइकर को हराकर ग्रुप बी में ब्रिटेन की जीत सुनिश्चित की। ब्रिटेन ने आस्ट्रेलिया पर 2-1 की जीत से शुरुआत की थी जिससे टीम फाइनल 8 में पहुंच गयी है। नोवाक जोकोविच ने ग्रुप सी में स्पेन के एल्जांद्रो डेविडोविच पर 6-3, 6-4 की जीत से सर्बिया का अंतिम आठ में स्थान सुनिश्चित किया। सर्बिया ने स्पेन को 3-0 से हराया।



### टीम इस प्रकार हैं :

**भारत:** रोहित शर्मा (कप्तान), विराट कोहली, श्रेयस अय्यर, केएल राहुल, शुभमन गिल, सूर्यकुमार यादव, तिलक वर्मा, ईशान किशन, हार्दिक पंड्या (उप कप्तान), रविंद्र जडेजा, अक्षर पटेल, शार्दुल ठाकुर, जसप्रीत बुमराह, मोहम्मद शमी, मोहम्मद सिराज, कुलदीप यादव, प्रसिद्ध कृष्णा, वाशिंगटन सुंदर (चोटिल अक्षर पटेल के लिए कवर)।

**श्रीलंका:** दासुन शनाका (कप्तान), पाथुम निसांका, दिमुथ करुणारत्ने, कुसल जेनिथ परेरा, कुसल मेंडिस (उप कप्तान), चरिथ असालंका, धनंजय डिसिल्वा, सदीरा समरविक्रमा, महीश तीक्षणा, दुनिथ वेलालंगा, माथीशा पाथिराना, कासुन रजिता, दुशान हेमंथा, बिनुरा फर्नांडो, प्रमोद मद्रुशान।

**मैच भारतीय समयानुसार दोपहर तीन बजे शुरू होगा।**

मध्य के ओवरों में स्ट्राइक अच्छी तरह रोटेट नहीं कर सके जिससे निचले क्रम के सामने बड़ा लक्ष्य बचा था। इस मैच से यह भी साफ दिखा कि भारत को अपनी इस समस्या पर भी काम करना होगा कि शुरुआती विकेट झटकने के बावजूद वह प्रतिद्वंद्वी टीम को समेटने में असफल रहा। भारत ने बांग्लादेश के 59 रन पर चार विकेट झटक लिये थे लेकिन उसके गेंदबाजों ने अंतिम ओवरों में काफी रन दे दिये जिससे प्रतिद्वंद्वी टीम 265 रन का अच्छा स्कोर खड़ा करने में सफल रही। लेकिन तेज गेंदबाज जसप्रीत बुमराह, मोहम्मद सिराज और बायें हाथ के कलाई के स्पिनर

कुलदीप यादव की वापसी से यह समस्या सुलझ जायेगी जब ये कल के मैच में वापसी करेंगे।

भारत अक्षर पटेल की चोटों पर भी नजर रखेगा और टीम प्रबंधन ने फाइनल के लिए उनके कवर के तौर पर ऑफ स्पिनर वाशिंगटन सुंदर को बुला भी लिया है जो बेंगलुरु में एशियाई खेलों की टीम के साथ ट्रेनिंग कर रहे थे। वह आज शाम तक टीम से जुड़ जायेंगे। भारत की ये समस्यायें फिलहाल एशिया कप फाइनल के लिए हैं लेकिन वे व्यापक परिदृश्य से अनभिज्ञ नहीं रह सकते। विश्व कप से पहले भारत को अपने सभी विभागों की तैयारी देखने के लिए अभ्यास मैचों के अलावा चार और वनडे (एशिया कप फाइनल और आस्ट्रेलिया के खिलाफ तीन मैच) खेलने हैं। एशिया कप में खिताबी जीत अगले महीने शुरू होने वाले विश्व कप से पहले टीम का मनोबल बढ़ाने में अहम होगी क्योंकि टीम इसमें 10 साल से चले आ रहे आईसीसी ट्राफी के सूखे को खत्म करना चाहेगी। वहीं श्रीलंकाई टीम भी काफी आत्मविश्वास से भरी है क्योंकि घरेलू टीम वनडे लगातार 15 वनडे जीतकर शानदार लय में चल रही है।

## एशिया कप फाइनल के लिए अक्षर पटेल के कवर के तौर पर वाशिंगटन सुंदर को बुलाया गया

**कोलंबो।** भारत ने श्रीलंका के खिलाफ रविवार को होने वाले एशिया कप फाइनल के लिए चोटिल अक्षर पटेल के कवर के तौर पर वाशिंगटन सुंदर को बुलाया है। अक्षर को शुक्रवार को बांग्लादेश के खिलाफ अंतिम सुपर फोर मैच में कई चोट लग गयी थी जिसमें भारत को छह रन से हार मिली थी। हालांकि उनकी चोटों की गंभीरता की जानकारी नहीं मिली है लेकिन ऐहतियाती कदम उठाते हुए गेंदबाजी आल राउंडर वाशिंगटन को बुला लिया गया है जो भारत की एशियाई खेलों की टीम का हिस्सा थे। भारतीय क्रिकेट बोर्ड (बीसीसीआई) के सूत्र ने गोपनीयता की शर्त पर कहा, “अक्षर को कई चोट लगी हैं। उनकी हाथ की छोटी उंगली चोटिल है और एक थो से गेंद उनके हाथ में लग गयी थी। उन्हें हैमस्ट्रिंग चोट भी है। इसलिये वाशिंगटन को बुलाया गया है।” विश्व कप से महज तीन हफ्ते पहले भारतीय टीम प्रबंधन के लिए चिंता की बात उनकी हैमस्ट्रिंग चोट होगी। वाशिंगटन ऑफ स्पिन गेंदबाजी करते हैं, उन्होंने भारत के लिए अंतिम वनडे इस साल जनवरी में न्यूजीलैंड के खिलाफ घरेलू सरजमीं पर खेला था।

## क्लासेन के 174 रन, दक्षिण अफ्रीका ने आस्ट्रेलिया को 164 रन से हराया



**सेंचुरियन (दक्षिण अफ्रीका)।** मध्यक्रम के बल्लेबाज हेनरिक क्लासेन ने पारी की अंतिम गेंद पर आउट होने से पहले 83 गेंदों पर 174 रन की धमाकेदार पारी खेली जिससे दक्षिण अफ्रीका ने शुक्रवार को यहां ऑस्ट्रेलिया के खिलाफ चौथे एकदिवसीय अंतरराष्ट्रीय क्रिकेट मैच में 164 रन की शानदार जीत से श्रृंखला 2-2 से बराबर की। दक्षिण अफ्रीका ने क्लासेन की शानदार पारी की मदद से पांच विकेट पर 416 रन का विशाल स्कोर बनाया। फिर उसने आस्ट्रेलिया को 34.5 ओवर में 252 रन पर समेट दिया। आस्ट्रेलिया ने विश्व कप की तैयारियों के आयोजित पांच मैचों की श्रृंखला में 2-0 की बढ़त बनायी हुई थी लेकिन उसने यह बढ़त गंवा दी।

आस्ट्रेलियाई सलामी बल्लेबाज ट्रेविस हेड के हाथ में चोट लग गयी जिससे उन्हें रिटायर हर्ट होना पड़ा। बाद में स्कैन में फ्रेक्चर होने का पता चला। विकेटकीपर बल्लेबाज एलेक्स कैरी की 99 रन की पारी भी आस्ट्रेलिया के काम नहीं आ सकी। उसके लिए कैरी के अलावा टिम डेविड ने 35 और मार्नस लाबुशेन ने 20 रन का योगदान दिया। दक्षिण अफ्रीका की ओर से लुंगी एनगिडी ने चार और कागिसो रबाडा ने तीन विकेट झटकें। इससे पहले पांचवें नंबर पर

## एशिया कप सुपर-4 में हासिल की उपलब्धि रहमान के 150 विकेट पूरे

**कोलंबो।** बांग्लादेश के तेज गेंदबाज मुस्तफिजुर रहमान ने शुक्रवार को 150 एकदिवसीय विकेट पूरे कर लिए हैं और ऐसा करने वाले वह अपने देश के चौथे खिलाड़ी बन गए हैं। रहमान ने कोलंबो में भारत के खिलाफ बांग्लादेश के एशिया कप सुपर फोर मुकाबले के दौरान यह उपलब्धि हासिल की। मैच में रहमान ने अपना सर्वश्रेष्ठ प्रदर्शन करते हुए 50 रन देकर तीन विकेट लिए। उन्होंने ऑलराउंडर रवींद्र जडेजा, अक्षर पटेल और शार्दुल ठाकुर के विकेट हासिल किए।

रहमान ने 91 मैचों में 24.54 की औसत और 5.08 की इकॉनमी रेट से 151 विकेट लिए हैं। वनडे में उनका सर्वश्रेष्ठ गेंदबाजी प्रदर्शन 6/43 है। अब्दुर रज्जाक (207 विकेट), मशरफे मुर्तजा (269 विकेट) और शाकिब अल हसन (308 विकेट) के बाद रहमान वनडे में बांग्लादेश के लिए चौथे सबसे ज्यादा विकेट लेने वाले गेंदबाज हैं। मैच की बात करें तो भारत ने पहले क्षेत्ररक्षण करने का फैसला किया। एक समय बांग्लादेश की टीम केवल 59 रन पर 4 विकेट खोकर संघर्ष कर रही थी, हालाँकि, कप्तान शाकिब (85 गेंदों में छह चौकों और तीन छक्कों की मदद से 80 रन) और हृदयाँय (81 गेंदों में पांच चौकों और दो छक्कों की मदद से 54 रन) ने पांचवें विकेट के लिए 101 रन की साझेदारी की। निचले क्रम में, नसुम अहमद (45 गेंदों में छह चौकों और एक छक्के के साथ 44), महेदी हसन (23 गेंदों में तीन चौकों के साथ 29) और तंजीम (आठ गेंदों में 14\*) ने बेहतरीन



## एशिया कप सुपर-4 में हासिल की उपलब्धि रहमान के 150 विकेट पूरे



बल्लेबाजी कर बांग्लादेश को 50 ओवर में 8 विकेट के नुकसान पर 265 रनों के प्रतिस्पर्धी स्कोर तक पहुंचाया। भारत की तरफ से शार्दुल ठाकुर ने तीन और मोहम्मद शमी ने दो विकेट लिए। अक्षर पटेल, रवींद्र जडेजा और प्रसिद्ध कृष्णा को एक-एक विकेट मिला। 266 रनों के लक्ष्य का पीछा करने उतरी भारतीय टीम को तंजीम ने शुरुआती झटके दिये, पहले उन्होंने कप्तान रोहित शर्मा (00) और इसके बाद वनडे डेब्यू करने वाले तिलक वर्मा (5) को आउट किया दिया। शुभमन गिल (133 गेंदों में आठ चौकों और पांच छक्कों की मदद से 121 रन) ने भारत की तरफ से अकेले से अकेले संघर्ष किया। उन्होंने केएल राहुल (19) और सूर्यकुमार यादव (26) के साथ उपयोगी साझेदारी की।

## विश्व कप से पहले लय में बने रहने के लिए एशिया कप जीतना अहम: गिल



## गिल बोले-धीमी पिचों पर बल्लेबाजी सुधारने की कर रहा कोशिश

**कोलंबो।** शतकवीर शुभमन गिल को छोड़कर सभी भारतीय बल्लेबाज एशिया कप सुपर फोर मैच में धीमी पिच पर बांग्लादेश के स्पिनरों के खिलाफ जूझते नजर आये लेकिन इस सलामी बल्लेबाज ने कहा कि वे ऐसी पिचों पर महारत हासिल करने के लिए अपने बल्लेबाजी कौशल पर काम कर रहे हैं। भारत को इस मैच में छह रन से हार का सामना करना पड़ा। अब टीम रविवार को श्रीलंका के खिलाफ एशिया कप फाइनल खेलेगी। गिल ने कहा कि विश्व कप और एशिया कप फाइनल को देखते हुए इस पहलू पर ध्यान लगाना महत्वपूर्ण है। भारतीय टीम गिल के शतक के बावजूद 265 रन के लक्ष्य को हासिल करने में असफल रही। गिल ने मैच के बाद प्रेस कॉन्फ्रेंस में कहा, “यह निश्चित रूप से ऐसा विभाग है जिसमें हम सुधार करने की कोशिश कर रहे हैं। यहां आने से पहले बेंगलुरु में हमारा शिबिर लगा था और हम इसी तरह के विकेटों पर अभ्यास कर रहे थे। ” उन्होंने कहा, “विश्व कप इतना लंबा टूर्नामेंट है कि हम जितना टूर्नामेंट में आगे बढ़ेंगे, विकेट धीमा होता जायेगा। ” गिल ने कहा कि भारतीय बल्लेबाजी इकाई ‘डॉट गेंदों’ को कम करने की कोशिश कर रही है ताकि ‘स्ट्राइक रोटेशन’ बढ़ाया जा सके। इस सलामी बल्लेबाज ने कहा, “क्रीज पर उतरने वाले बल्लेबाज के लिए स्ट्राइक रोटेट करके इन डॉट गेंद को कम करना इतना आसान नहीं है। बल्लेबाजी इकाई के तौर पर हम इस पर काम करने की कोशिश कर रहे हैं। ”

**कोलंबो।** भारत के सलामी बल्लेबाज शुभमन गिल ने कहा कि रविवार को श्रीलंका के खिलाफ होने वाले एशिया कप फाइनल में जीत दर्ज करना महत्वपूर्ण है क्योंकि इससे टीम अगले महीने शुरू होने वाले विश्व कप से पहले लय में रहेगी। गिल ने कहा कि एशिया कप जीतने से टीम आत्मविश्वास से भरी रहेगी। उन्होंने शुक्रवार को रात बांग्लादेश के खिलाफ सुपर फोर मैच के बाद प्रेस कॉन्फ्रेंस में कहा, “हमारे लिए एशिया कप फाइनल जीतना बहुत अहम है क्योंकि हमें जीत की आदत बनानी होगी। सही समय पर फॉर्म में आना और सही समय पर लय हासिल करना महत्वपूर्ण है। ” गिल ने कहा, “जीत की लय जारी रखना अहम है क्योंकि एक या दो मैच गंवाने से दबाव बन सकता है। यहां खिताब जीतने से हमारी लय बनी रहेगी और विश्व कप से पहले हमारा आत्मविश्वास बढ़ा रहेगा। ” भारत को शुक्रवार को इस मैच में छह रन से हार का सामना करना पड़ा जिसमें गिल ने शतकीय पारी खेली। उन्होंने कहा, “मुझे नहीं लगता कि हमने किसी तरह की लय गंवायी है। मुझे लगता है कि हमने बांग्लादेश के निचले क्रम के बल्लेबाजों को 10-15 रन अतिरिक्त बनाने दिये। लेकिन इसके अलावा हमने अच्छा क्रिकेट खेला। ” गिल ने कहा, “लेकिन इस तरह के विकेट पर ये चीजें होती रहती हैं। उम्मीद करता हूं कि हम यहां इन चीजों से सीख लेकर एशिया कप फाइनल और विश्व कप में इसका फायदा उठायेंगे। ” उन्होंने कहा कि श्रीलंकाई टीम अच्छा क्रिकेट खेल रही है और फाइनल में उन्हें हराने के लिये भारत को अपना सर्वश्रेष्ठ खेल दिखाना होगा। गिल ने कहा, “मुझे लगता है कि वे शानदार लय में हैं। उन्होंने पाकिस्तान के खिलाफ पिछला मैच जिस तरह से जीता, उसे देखना शानदार रहा। ” इस सलामी बल्लेबाज ने कहा, “हमें उन्हें हराने के लिए अपना शत प्रतिशत देना होगा। हमें सर्वश्रेष्ठ प्रदर्शन करना होगा। । ” उन्होंने यह भी कहा कि विश्व कप से पहले एशिया कप में धीमी पिचों पर खेलना भारत को अच्छी स्थिति में बनाये रखेगा। गिल ने कहा, “यह बल्लेबाजों और गेंदबाजों के लिए ही अच्छा अभ्यास है क्योंकि भारत में हम आमतौर पर ऐसी ही पिचों पर खेलते हैं। अच्छी टीमों के खिलाफ ऐसे विकेट पर दबाव में खेलना निश्चित रूप से विश्व कप में हमारे लिए मददगार रहेगा। ”

222 रन की साझेदारी की। इन दोनों के अलावा रासी वान डर डुसेन ने 62 रन का योगदान दिया। ऑस्ट्रेलिया की तरफ से जोश हेजलवुड ने 79 रन देकर दो विकेट लिए। लेग स्पिनर एडम जंपा खर्चीले साबित हुए। उन्होंने 10 ओवर में 113 रन दिए और उन्हें कोई विकेट नहीं मिला। दक्षिण अफ्रीका की पारी में कुल 20 छक्के लगे जिनमें से नौ छक्के जंपा की गेंदों पर लगे। पांचवा और अंतिम मैच रविवार को खेला जाएगा।

# विश्व कप: भारत को हराना बहुत बड़ी बात: हथुरुसिंधा



करने के लिए संघर्ष करना पड़ा।

मैं कोई बहाना नहीं बना रहा हूं, लेकिन हम कैडी, लाहौर और कोलंबो जैसी विभिन्न परिस्थितियों में खेले। महत्वपूर्ण समय पर हमें कुछ चोटें आईं। मेरे लिए सुखद बात हमारे अन्य खिलाड़ियों की गहराई है। इस टूर्नामेंट

से हमें 15 खिलाड़ियों का चयन करने के लिए वास्तव में अच्छी गहराई मिली है। कोच ने महेदी की प्रशंसा की, जिन्हें जैसी विभिन्न परिस्थितियों में खेले। महत्वपूर्ण समय पर हमें कुछ चोटें आईं। और वह अंतिम आकाश में एक वास्तविक ऑलराउंडर के रूप में अपनी

जगह पक्की करने के लिए संघर्ष कर रहे थे। हाथुरुसिंधा ने कहा, रकुल मिलाकर, एक क्रिकेटर के रूप में, मैं मैदान पर उनके रवैये और आचरण से बहुत प्रभावित था। मैंने उन्हें पहले ज्यादा नहीं देखा था, लेकिन जब वह गेंदबाजी करते हैं तो बहुत आश्चर्य होते हैं। उन्होंने इस खेल में कुछ बड़े ओवर फेंके। उन्होंने हमें शुभमन गिल के विकेट के साथ मैच में वापसी दिलाई।

इनके अलावा दो विकेट लेने वाले तंजीम ने सभी को चौका दिया और संभावित विश्व कप चयन की संभावना बढ़ा दी। हाथुरुसिंधे ने कहा, रमुझे नहीं लगता कि उन्होंने अपनी संभावनाओं को कोई नुकसान पहुंचाया है। उन्होंने वास्तव में विश्व कप चयन के लिए अपने हाथ आगे बढ़ा दिए हैं। अब तक, हम अपने चार तेज गेंदबाजों को बिना किसी चोट के आगे बढ़ने की

कोशिश करने के बारे में सोच रहे थे। जैसा कि आप जानते हैं कि इबादत हुसैन विश्व कप के लिए नहीं है। मुझे लगता है कि तंजीम ने हमें दिखाया कि वह क्या करने में सक्षम है। मुझे पूरा विश्वास है कि अगर मुझे उस पर भरोसा करना पड़ा, तो वह उस पर खरे उतरेंगे। उन्होंने कहा, रहदोय इस फेंके। उन्होंने भूमिका के साथ-साथ अपने खेल को लेकर भी बहुत स्पष्ट हैं। वह अपने वनडे और टी-20 डेब्यू के बाद से ही रन बना रहे हैं। असल में, मैं उनसे थोड़ा निराश हूं। उन्होंने पचास रन बनाए और फिर अपना विकेट फेंक दिया। वह और अच्छा स्कोर बना सकते थे।

कुल मिलाकर, वह अपनी भूमिका और अपने खेल को समझते हैं। मैच की बात करें तो इस मुकाबले में भारत ने टॉस जीतकर पहले क्षेत्ररण करने

का फैसला किया। एक समय बांग्लादेश की टीम केवल 59 रन पर 4 विकेट खोकर संघर्ष कर रही थी, हालाँकि, कप्तान शाकिब (85 गेंदों में छह चौकों और तीन छक्कों की मदद से 80 रन) और हृदयाँय (81 गेंदों में पांच चौकों और दो छक्कों की मदद से 54 रन) ने पांचवें विकेट के लिए 101 रन की साझेदारी की। निचले क्रम में, नसुम अहमद (45 गेंदों में छह चौकों और एक छक्के के साथ 44), महेदी हसन (23 गेंदों में तीन चौकों के साथ 29) और तंजीम (आठ गेंदों में 14\*) ने बेहतरीन बल्लेबाजी कर बांग्लादेश को 50 ओवर में 8 विकेट के नुकसान पर 265 रनों के प्रतिस्पर्धी स्कोर तक पहुंचाया। भारत की तरफ से शार्दुल ठाकुर ने तीन और मोहम्मद शमी ने दो विकेट लिए। अक्षर पटेल, रवींद्र जडेजा और प्रसिद्ध कृष्णा को एक-एक विकेट मिला।



